

3848

جبال

حرمین شریفین

از قلم :-

مولانا حافظ عبد الحلیم نقشبندی

خطیب جامع مسجد حیات النبی - چکوال

3848


ابن غلامان مصطفیٰ صلی اللہ علیہ وسلم

لاسن پارک، چکوال

ذخیرہ صاحبزادہ میاں محمد امجد شہر قپوری، نقشبندی مجددی

جو 2001ء میں میاں صاحب نے

پنجاب یونیورسٹی لائبریری کو عطا فرمایا



S-369—Punjab University Press—10.000—29-1-2003

3848


جمالک حیرن شیرین

از قلم

مولانا حافظ عبدالحلیم نقشبندی
خطیب جامع مسجد حیات النبی چکوال

ناشر
انجمن غلامانِ مصطفیٰ صلی اللہ علیہ وسلم
ڈائن پارک، چکوال

87098



~~87098~~

بِسْمِ اللّٰهِ الرَّحْمٰنِ الرَّحِیْمِ

3848

صبح سعادت

آج وہ مبارک لمحہ وہ مبارک گھڑی میرا مقدر ہو گئی جب یہ جانفزاں مژدہ سنا کہ فریضہ حج کے لئے اللہ رب العزت کے گھر کی زیارت کے لئے اور نبی اکرم ﷺ کے روضہ اطہر کی حاضری کے لئے میری درخواست منظور ہو گئی ہے۔ ایک دیرینہ آرزو کو تکمیل کا سلان مل گیا۔ ایک عمر کے ارمانوں اور ایک مدت کی آرزوں اور التجاؤں کا یہ ثمرہ سعید تھا۔ اللہ رب العزت نے ان آنسوؤں، ان آرزوں، ان ارمانوں اور صداؤں کی تکمیل کے لئے اپنے دیارِ حبیب اور دیار کی حاضری کے لئے شرفِ قبولیت سے ان کو نوازا۔ نہ جانے بے قرار دل کی تڑپ نے، سوز و ساز کی کس شمع نے اور دید کی مشتاق کس آنکھ کے بے قرار آنسوؤں کو بارگاہِ رب العزت میں قبولیت کا شرف حاصل ہوا۔ اور میرے لئے صبح سعادت اور گوہرِ امید بن کر چمکا۔ نفسِ نفسِ آرزو اور نظرِ نظرِ مجتہس رہی تھی۔ عمر بھر کی ترستی نگاہوں کو اس مقدس سرزمین و بستی کی زیارت کا شرف نصیب ہو رہا ہے کہ

وہ جلوے ترستی تھیں جن کو نگاہیں
نگاہوں سے نزدیک تر آگئے ہیں۔

پُرْنَمِ آنکھوں نے بارگاہِ ایزدی میں اس سعادت کا شکر یہ ادا کیا اور دست بدعا ہوا کہ اے بے بہاروں کے بہارا، بے آسروں کے آسراء، محو غفلت شعار پر کرم کھیٹو! کہ تیرا کرم ہی میرا زاہدِ راہ ہے اور یہی عشقِ نصیب فریاد ہے کہ امان کا مطلوب و مقصود ہے۔ کرم و رحمت کے ان بہاروں سے دامن بھر کر دل کو

تمام وسوس سے پاک کر کے رختِ سفر باندھا۔

جمعہ ۹۳-۹۴-۱۵ کو صبح سات بجے جامعہ انوار الاسلام غوثیہ رضویہ چکوال کے طلباء اور دوست احباب کو الوداع کیا اور بیت اللہ شریف کا مقدس سفر شروع کیا۔ آنکھیں پُر نم ہو گئیں۔ حاجی حاکم خان صاحب گاڑی لے آئے جس میں ہمارے ساتھ راجہ غلام حیدر، طارق محمود اور ظہیر احمد سوار ہوئے۔

دیارِ حبیب ﷺ کا سفر شروع کیا۔ آنکھیں بار بار پُر نم ہو جاتیں۔ میں کہل اور کہل بیت اللہ شریف اور سرکارِ مدینہ کی حاضری۔ ضبط کرتا پھر صورت بدل جاتی۔ آخر ”مدینہ الحجج“ اسلام آباد کے گیٹ پر اترے۔ عزیزوں ساتھیوں سے ملاقات کی اور فوراً اندر چلے گئے۔ منتظم کہہ رہے تھے جلدی کرو صدرِ پاکستان نے ایئرپورٹ پر آنا ہے اور خطاب کرنا ہے۔ ہمیں بس میں سوار کیا اور ایئرپورٹ پہنچا دیا۔ وہاں پہنچ کر احرام باندھا اور لوگوں میں بڑی محبت و عقیدت دیکھی۔ لوگ لَبَّيْكَ اللَّهُمَّ لَبَّيْكَ کا ورد کر رہے تھے۔ عجیب جذب و مستی اور کیف و سرور کا عالم تھا۔

صدرِ پاکستان جناب فاروق احمد خان لغاری آئے۔ تقریب شروع ہوئی۔ قاری عبید الرحمن صاحب نے اپنے مخصوص انداز میں تلاوت فرمائی۔ ڈاکٹر محمد یونس صاحب نے سرکارِ دو عالم ﷺ کی بارگاہِ عالیہ میں اعلیٰ حضرت کی نعت پیش کی۔

حاجیو آؤ شہنشاہ کا روضہ دیکھو

کعبہ تو دیکھ چکے کعبے کا کعبہ دیکھو

اجتماعِ بڑا لطف اندوز تھا۔ عشقِ رسول ﷺ اور آپ کی واہمانہ محبت کی جھلک نظر آنے لگی اور محبتِ رسول ﷺ کی گرمی پیدا ہو گئی۔ اختتامِ اجتماع مولانا فیض علی فیض صاحب کی دُعا سے ہوا۔ بعد اس کے ہم جہاز میں سوار ہو گئے۔ جس نے دو بجے پرواز کی۔ جہاز کا عملہ بڑا بااخلاق تھا۔ کھانا بڑا پُر کلف تھا مگر دل میں یہ بار بار خیال آتا تھا کہ کب وہ وقت آئے گا کہ ہماری نظر

بیت اللہ شریف پر پڑے گی۔ ساتھ ہی حضور سرورِ دو عالم ﷺ کا ارشاد بھی یاد آتا۔

جو کوئی ایمان اور تصدیق قلبی سے کعبہ شریف کی طرف نظر کرے تو وہ گناہوں سے ایسا نکل جاتا ہے جیسا کہ ابھی اس کی ماں نے اسے جنا ہو۔

مَنْ نَظَرَ إِلَى الْكَعْبَةِ
إِيمَانًا وَ تَصَدِيقًا حَرَجَ
مِنَ الْخَطِيئَاتِ لِيَوْمٍ وَ
لَدُنْهُ أُمَّةٌ -

چار (۴) بجے جدہ اترے۔ وہاں سلمان چیک کرایا۔ بس پر سوار ہوئے۔ مکہ المکرمہ میں معلم کے دفتر کے سامنے اترے۔ دفتر میں سلمان رکھا۔ دفتر والوں نے کھانا پیش کیا اور کہا اگر رہائش کا بندوبست خود کرنا چاہتے ہو تو کر لو۔ سلمان وہیں چھوڑا اور بیت اللہ کا رخ کیا۔ باب عبدالعزیز بن عبدالملک سے داخل ہوا۔ رات ایک بجے کا وقت تھا۔ صاحبزادہ نعیم الرسول صاحب کی محبت بھری باتیں یاد تھیں۔ میں نے اپنی نظر بیت اللہ شریف پر ڈالی۔ دستِ بدعا ہوا اور آنسوؤں کی جھڑی لگ گئی کہ میں کہاں اور کہاں اللہ کا گھر؟ جس کا ذکر قرآن مجید میں یوں آتا ہے۔

بے شک پہلا (عبادت) خانہ بنایا گیا لوگوں کے لئے وہی ہے جو مکہ میں ہے بڑا بابرکت ہدایت (کا سرچشمہ) ہے سب جہانوں کے لئے۔

إِنَّ أَوَّلَ بَيْتٍ وُضِعَ
لِلنَّاسِ لِلَّذِي بِنَكَّةَ
مُبْرَكًا وَ هُدًى لِّلْعَالَمِينَ
○

دعا سے فراغت کے بعد طواف کیا حجر اسود کو بوسہ دیا اور جناب سیدنا عمر فاروق رضی اللہ عنہما کی بات یاد آگئی کہ ”اے پتھر۔ میں جانتا ہوں کہ تو ایک پتھر

ہے لیکن تجھے نبی اکرم ﷺ نے چوما ہے اس لئے میں چوم رہا ہوں۔ سوید بن علفہ بیان کرتے ہیں کہ میں نے دیکھا کہ حضرت عمر فاروق رضی اللہ عنہ نے حجر اسود کو بوسہ دیا اور اس سے چمٹ گئے اور کہا میں نے دیکھا کہ حضرت محمد رسول اللہ ﷺ تجھے بہت چاہتے تھے۔ (مسلم شریف)

حجر اسود کو بوسہ دینے کی مشروعیت سے فقہاء نے نبی اکرم ﷺ و صحابہ کرام رضی اللہ عنہم اور صالحین کے آثار کو بوسہ دینے پر استدلال کیا ہے۔ علامہ بدرالدین عینی رحمۃ اللہ علیہ لکھتے ہیں کہ ہمارے شیخ زین الدین رحمۃ اللہ علیہ فرماتے ہیں کہ مقلات مقدسہ اور صالحین کے ہاتھوں اور پیروں کو برکت حاصل کرنے کے لئے بوسہ دینا مستحسن ہے۔ حضرت ابو ہریرہ رضی اللہ عنہ نے حضرت حسن رضی اللہ عنہ سے سوال کیا کہ اپنے جسم میں وہ جگہ دکھائیں جس جگہ رسول اللہ ﷺ نے بوسہ دیا تھا۔ وہ جگہ حضرت حسن رضی اللہ عنہ کی ناف تھی۔ حضرت ابو ہریرہ رحمۃ اللہ علیہ نبی پاک ﷺ کی اولاد کے آثار سے برکت حاصل کرنے کے لئے اس جگہ کو بوسہ دیا۔ حضرت ثابت زبانی رحمۃ اللہ علیہ حضرت انس رضی اللہ عنہ کا ہاتھ اس وقت تک نہ چھوڑتے جب تک اس کو بوسہ نہ دے لیتے اور کہتے تھے یہ وہ ہاتھ ہے جس نے رسول اللہ ﷺ کے ہاتھ کو چھوا ہے۔

شیخ زین الدین رحمۃ اللہ علیہ نے فرمایا کہ مجھ سے حافظ ابوسعید ابن علانی نے کہا کہ میں نے ایک پرانی کتاب میں ابن ناصر اور دیگر محدثین کے ہاتھوں سے لکھا ہوا دیکھا کہ امام احمد بن حنبل رحمۃ اللہ علیہ سے نبی پاک ﷺ کی قبر مبارک اور آپ کے منبر کو چومنے کے بارے میں سوال کیا گیا تو امام احمد رحمۃ اللہ علیہ نے فرمایا کہ کوئی حرج نہیں۔ ابن علانی نے فرمایا کہ ہم نے شیخ تقی الدین بن تیمیہ کو یہ مقام دکھایا تو وہ بہت متعجب ہوئے اور کہنے لگے کہ تعجب ہے امام احمد رحمۃ اللہ علیہ میرے نزدیک بہت بزرگ تھے اور ان کا یہ کلام ہے۔ ابن علانی نے کہا کہ اس میں تعجب کی کیا بات ہے۔ ہم نے امام احمد رحمۃ

اللہ علیہ سے روایت کیا ہے کہ انہوں نے امام شافعی رحمۃ اللہ علیہ کی قیض کو دھو کر اس کا غسلہ (دھون) پیا اور جب وہ اہل علم کی اس قدر تعظیم کرتے تھے تو صحابہ کرام رضی اللہ عنہم کے تبرکات کی کس قدر تعظیم کرتے ہوں گے اور رسول اللہ ﷺ کے آثار مبارکہ کی تعظیم کے لئے امام احمد رحمۃ اللہ علیہ کی عقیدت کا کیا حال ہوگا؟

علامہ عینیؒ لکھتے ہیں کہ محب طبریؒ نے فرمایا حجرِ اسود اور دیگر ارکان کو بوسہ دینے سے ہر اس چیز کو بوسہ دینے کا جواز ثابت ہوتا ہے جس کو بوسہ دینے میں اللہ تعالیٰ کی تعظیم ہو۔ اللہ تعالیٰ کی تعظیم ہو۔ کیونکہ اس سلسلہ میں اگر کسی حدیث میں تعظیم کا حکم نہیں آیا ہے تو کسی حدیث میں اس کی ممانعت، کراہت بھی نہیں آئی ہے۔ (شرح صحیح مسلم شریف)۔

صیبؒ کہتے ہیں کہ میں نے جناب علی رضی اللہ عنہ کو حضرت عباس رضی اللہ عنہ کے ہاتھ اور پیر چومتے دیکھا۔ ابن عامرؒ کہتے ہیں کہ ہم آئے اور کہا گیا کہ یہ رسول اللہ ﷺ ہیں تو ہم نے آپ کے ہاتھوں اور پیروں کو بوسہ دینا شروع کر دیا۔ (شرح صحیح مسلم شریف)

مقام ملتزم

حجرِ اسود اور بیت اللہ شریف کے دروازے کے درمیان خانہ کعبہ کا حصہ ملتزم کہلاتا ہے۔ سات چکر لگانے کے بعد ملتزم پر آہوں کی صدا بلند ہوتی ہے۔ بازوؤں کو دیواروں سے لگا کر سینے کو ملتزم سے چمٹا کر۔ رخساروں کو ملتزم سے مل کر خدائے عزوجل کے حضور گناہوں سے معافی مانگتے ہیں۔ یہ مقام اتنی رقت، اتنے سوز اور اتنے کرب کا ہے کہ الفاظ کیفیت کا احاطہ نہیں کر سکتے۔ مقام ملتزم سے لپٹا رو کر اپنے اور عزیزوں دوستوں کے لئے دعائیں مانگیں۔

مقام ابراہیم

ملتزم سے لپٹنے و دعائیں مانگنے و عقیدت کے آنسو بہانے، گناہوں کی معافی مانگنے کے بعد مقام ابراہیم پر حاضری دی۔ جس کے بارے میں ارشادِ باری تعالیٰ ہے۔

وَ اتَّخَذُوا مِنْ مَّقَامِ اِبْرٰہِیْمٍ مُّصَلًّی

یہ بابرکت مقام ہے۔ یہاں دل کی پکار سنی جاتی ہے۔ اشکوں میں بھیگی ہوئی دعا قبول ہوتی ہے۔ اسی مقام پر دو نفل ادا کئے جاتے ہیں۔ نفل ادا کئے اور اللہ کے حضور دعا کی۔

آبِ زَمِزَم

جو کہ سیدہ ہاجرہ کی بیتابی اور اپنے پیاسے بچے کے لئے اضطرابی کا انعام ہے۔ اس سے رُوح کی پیاس بجھائی جس سے طبیعت کو فرحت اور رُوح کو شادابی نصیب ہوئی۔ صفا و مروہ کے درمیان سعی کی۔ حلق کرایا۔ غسل کر کے حرم شریف میں نماز تہجد ادا کی۔ راجہ حنیف کے پاس بیٹھا ہوا تھا کہ حاجی محمد خان تشریف لے آئے۔ صبح کی آذان ہوئی۔ نماز کے بعد حاجی فقیر محمد سے بھی ملاقات ہوئی۔ میرا سلمان لے کر حاجی محمد انور کے پاس آئے۔ سارے حضرات بہت خوش ہوئے۔ سید محمد شاہ صاحب سے بھی ملاقات کی۔

چکوال کی اور شخصیات سے بھی ملاقات کا شرف نصیب ہوا۔ حاجی محمد خان، حاجی فقیر محمد اور بندہ ناچیز حرم میں آتے۔ نفل پڑھتے، طواف کرتے، قرآن مجید کی تلاوت کرتے اور ربِّ العالمین کے جلال کے انوار نازل ہوتے ہوئے دیکھتے۔ بیت اللہ کا حلقہ نور، حاضری کے سرور سوز و گداز اور جذب و مستی کے عالم کا احاطہ نہیں کیا جاسکتا۔

۹۳ - ۰۳ - ۱۶ کو معلم کے دفتر میں گیا کہ مدینہ شریف کب حاضری

ہے۔ معلم نے فرمایا کل آنا زبان پر یہ الفاظ تھے۔

وہ دن خدا کرے کہ مدینے کو جائیں ہم
 خاکِ درِ رسول کا سرمہ لگائیں ہم
 ۱۹۹۳ - ۰۳ - ۱۷ بعد نماز عصر سید محمد شاہ صاحب اور میں معلم کے دفتر
 گئے اور پوچھا کہ کب مدینہ میں ہماری حاضری ہوگی۔ انہوں نے فرمایا ۱۸ کو بعد نماز
 عشاء آجانا۔ میں نے عرض کیا۔ کیا ہم ۸ دن سے زیادہ وہاں ٹھہر سکتے ہیں؟ انہوں
 نے کہا یہ نہیں ہو سکتا۔ شاہ صاحب اور میں خاموش ہو گئے۔

۹۳ - ۰۳ - ۱۸ کو بعد نماز عصر حاجی انور صاحب نے مجھے حاجی فقیر محمد
 اور حاجی محمد خان کو بہت سے مقامات عالیہ کی زیارت کرائی اور نبی پاک
 ﷺ کی جائے ولادت و باسعادت کی زیارت کرائی۔ مغرب اور عشاء کی نماز
 کے بعد مجھے بمبوسامان معلم کے پاس پہنچادیا۔

دربارِ محبوب ﷺ کی طرف روانگی کا وقت سعید آگیا۔ آنسوؤں کا
 زادِ راہ ساتھ تھا۔ دامنِ اشکِ ندامت سے بھرا ہوا تھا۔ حبیبِ خدا ﷺ پر
 درود و سلام پڑھتے ہر قدم پر ذکرِ حبیب کرتے! مشتاق آنکھوں کو منزلِ محبوبی پر
 جمائے دُعاؤں کے ہار ساتھ لے چلے کہ یہی منزلِ سعادت ہے۔ سامان باندھا جا رہا
 تھا۔ میرا سامان معلم کے پاس پہنچایا گیا اور رات ۲ بجے بس نے منزلِ محبوبی کا رخ
 کیا۔ مجھے مولانا جامی رحمۃ اللہ علیہ کی نعت یاد آگئی۔

نسما جانب بطحا گذر کن
 زاحوالم محمدؐ را خبر کن
 برائیں جان مشتاقم - آنجا
 فدائے روضہ خیر البشر کن
 توئی سلطانِ عالم یا محمد صلی اللہ علیہ وسلم
 ز روئے لطف سوئے من نظر کن
 مشرف گرچہ شد جامی ز لطف
 خدایا این کرم بار دگر کن

لف اندوز ہو رہا تھا اور کبھی قصیدہ بردہ شریف کے اشعار

مَوْلَايَ صَلَّى وَسَلَّمَ دَائِمًا اَبَدًا
عَلَى حَبِيْبِكَ خَيْرُ الْخَلْقِ كُلِّهِمْ
هُوَ الْحَبِيْبُ الَّذِي تَرْجُو شَفَاعَتَهُ
لِكُلِّ حَوْلِ مَنْ الْاَحْوَالِ مُفْتَحِمٌ

پڑھتا رہا۔ ایک ہوٹل پر گاڑی رُکی۔ صبح کی نماز کا وقت ہو گیا تھا۔ مدینہ کے سب مسافروں نے وضو کیا اور مجھے جماعت کرانے کو کہا گیا۔ چنانچہ میں نے نماز پڑھائی اور پھر گاڑی مدینہ منورہ کی طرف روانہ ہو گئی۔ راستے میں شیخ سعدی رحمۃ اللہ علیہ کے کلام کو بھی ذوق سے پڑھا۔

بَلَّغِ الْعُلَى بِكَمَالِهِ
كَشَفِ الدُّجَى بِجَمَالِهِ
حَسَنَتْ جَمِيعُ خِصَالِهِ
صَلُّوْا عَلَيْهِ وَآلِهِ

۹۲ - ۹۳ - ۱۹ کو جب مدینہ منورہ کی حدود میں داخل ہوئے تو مسجد بنوی صَلَّوْا عَلَيْهِ کے مینار اور گنبد خضرا دُور سے نظر آنے لگے۔ درود شریف کی صدا میں آنے لگیں۔ اس موقع پر مجھے محب صادق عاشق رسول صَلَّوْا عَلَيْهِ، بلبلِ جَنَسْتَانِ مدینہ عظیم البرکت امام احمد رضا خان فاضل بریلوی رحمۃ اللہ علیہ کی نعت یاد آگئی۔

حاجیو آؤ شہنشاہ کا روضہ دیکھو

کعبہ تو دیکھ چکے کعبے کا کعبہ دیکھو

ہماری گاڑی معلم کے دفتر کے سامنے رُکی۔ معلم کے عملے کے ایک صاحب گاڑی میں تشریف لائے اور فرمایا۔ جتنا کوئی چاہے اور جتنا کوئی ٹھہرنا چاہے اور جہاں ٹھہرنا چاہے، ٹھہر سکتا ہے لیکن جانے سے دو دن پہلے بتانا کہ آپ کے لئے گاڑی کا انتظام کر دیا جائے۔ میرے تو دل کی کیفیت بدل گئی اور پڑھا۔

الصَّلٰوٰةُ وَالسَّلَامُ عَلَیْكَ يَا رَسُوْلَ اللّٰهِ

بس سے اترا اور سوچ رہا تھا کہ سلمان کس جگہ رکھوں اور ساتھیوں کو مطلع

کروں کہ ایک اللہ کے بندے سے ملاقات ہوگئی۔ اس نے فرمایا کہ چائے پیش کروں
نیز اس نے کہا کہ سلمان میری دکان میں رکھ دیں۔ سلمان کیا تھا؟ ایک بیگ تھا میں نے
رکھ دیا۔

جلدی جلدی تیاری کر کے مسجد نبویؐ میں داخل ہو گیا۔ سہے سہے جا رہا تھا۔
اوب کا تقاضا سامنے تھا۔ نبی اکرم ﷺ کی بارگاہ میں صلوٰۃ و سلام پیش کرنے جا رہا
ہوں۔ راجہ محمد ثار سے ملاقات ہوگئی۔ اب اور حوصلہ ہو گیا کہ مجھے نبی پاک
ﷺ کی بارگاہ میں پیش کر دیں گے۔ مسجد نبویؐ شریف میں ایک بزرگ ملے۔
بڑے اوب و پڑپاک انداز میں ملے اور فرمانے لگے کہ میں لاہور داتا صاحب رحمۃ اللہ
علیہ کے پاس ہوتا ہوں۔ لیکن داتا صاحب نے مجھے یہاں مقرر کر رکھا ہے۔ ۱۷ سال
ہو گئے ہیں۔ یہاں حاضری ہوتی ہے۔ لیکن عرس پر داتا صاحب کے پاس الفقیر
عبدالغفور ہوتا ہے۔ مجھے پتہ دیا اور فرمایا مجھے ملنا اور ساتھ ہی فرمایا۔ میری طرف سے
بھی نبی پاک ﷺ کی بارگاہ میں صلوٰۃ و سلام پیش کرنا۔ راجہ ثار احمد نے مجھے
رسول اللہ ﷺ کی بارگاہ میں پہنچایا۔ صلوٰۃ و سلام پیش کیا اور سیدنا ابوبکر
صدیق، جناب سیدنا عمر فاروق رضی اللہ عنہما پر سلام پیش کیا اس وقت کا سرور اور لطف و
کرم کا سامان بیان کرنے سے قاصر ہوں جب نبی اکرم ﷺ کی بارگاہ میں سلام
پیش کیا۔ ریاض الجنۃ اور باقی حرم پاک میں جو خوشبو پائی۔ صاحبِ حال آدمی ہی بتا سکتا
ہے۔ قال نہیں۔

۹۴ - ۰۴ - ۱۹ کو بذریعہ ثار صاحب میں نے ملک منصب صاحب کے پاس

قیام کیا۔

۹۴ - ۰۴ - ۲۰ کو حافظ محمد خان سے باب جبرائیل کے سامنے ملاقات ہوگئی۔

ان کی خوشی کی انتہا نہ رہی۔ بڑی عقیدت و محبت سے میرا سامان اٹھایا۔ اور اپنی گاڑی
میں رکھا اور اپنے مکان پر لے آئے۔ ان کے ساتھیوں سے بھی ملاقات ہوئی۔ انتہائی
شگفتہ مزاج اور باخلاق تھے۔

عزیز القدر حافظ محمد خان اور اس کے ساتھی اصغر علی میرے ساتھ نماز پڑھتے

اگر ان کا کام ہوتا تو مجھے میرے معمول کے مطابق مسجد نبوی شریف میں پہنچا دیتے اور میری مرضی کے اعتبار سے مجھے لے جاتے۔ حقیقت یہ ہے کہ میں محمد خان کی وجہ سے بہت سکون سے رہا۔ صلوٰۃ و سلام پیش کرتا۔ نمازیں ادا کرتا، قرآن مجید کی تلاوت کرتا اور نوافل ادا کرتا۔ انہوں نے مجھے بہت خوش رکھا اور میری انتہائی خدمت کی جس کا اظہار کرنا مناسب نہیں سمجھتا۔ مدینہ منورہ میں مجھے راجہ ثار، ملک منصب، شفیع صاحب، اعظم، احسان، یوسف اور اقبال نے بھی مختلف دنوں میں پُر تکلف و پُر خلوص دعوت پر بلایا اور عزت افزائی فرمائی۔ میں ان سب کا تہہ دل سے مشکور ہوں۔

۹۳ - ۹۴ - ۲۱ کو حافظ محمد خان اور راقم مسجد نبوی شریف سے نکلے۔ جامعہ

اسلامیہ مدینہ منورہ یونیورسٹی کے طلباء سے ملاقات ہوئی۔ ایک کے ہاتھ میں فقہ مالکی کی کتاب تھی۔ میں نے اس کے ہاتھ سے کتاب لی اور کہا۔ هَلْ اَنْتَ مَالِكِي۔ اس نے جواب دیا نَعَمْ اَنَا مَالِكِي۔ اس نے مجھ سے پوچھا هَلْ اَنْتَ بَاكِسْتَانِي۔ میں نے جواب دیا۔ نَعَمْ اَنَا بَاكِسْتَانِي پھر پوچھا۔ هَلْ اَنْتَ حَنْفِي۔ میں نے کہا۔ نَعَمْ اَنَا حَنْفِي۔ وہ کہنے لگے اول اول یعنی امام اعظم ابوحنیفہ رحمۃ اللہ علیہ اول ہیں۔

مدینہ پاک میں یہ معمول رہا کہ صبح ۹ بجے مسجد نبوی شریف میں چلا جاتا۔ ۲ رکعت تحیۃ الوضوء و تحیۃ المسجد و صلوٰۃ و سلام اور قرآن مجید کی تلاوت اور نقلی عبادات کرتا۔ درود شریف کثرت سے پڑھنے کا معمول رہا اور اللہ رب العزت کے لطف و کرم سے محفوظ ہوتا رہا۔

حرمِ مدینہ

وَعَنْ جَابِرِ بْنِ سَمْرَةَ قَالَ سَمِعْتُ رَسُولَ اللَّهِ ﷺ يَقُولُ إِنَّ اللَّهَ تَعَالَى سَمَى الْمَدِينَةَ طَابَةَ رَوَاهُ مُسْلِمٌ۔

حضرت جابر بن سمرہ رضی اللہ عنہما سے روایت ہے فرماتے ہیں کہ میں نے رسول اللہ ﷺ کو فرماتے سنا ہے کہ بیشک اللہ تعالیٰ نے مدینہ منورہ کا

نام طابۃ رکھا ہے۔ (مسلم شریف)

اسی طرح اس کا نام اپنے جیب کی زبان سے ”طیبۃ“ رکھا یعنی ”ط“ کی زیر اور ”ی“ ساکن اور طیبۃ بھی رکھا۔ ”ی“ کی شد سے۔ اس کا نام طاب بھی رکھا۔ اس کے ہر قسم کے شرک سے پاک ہونے کی وجہ سے اور اس کی آب و ہوا طباۃ سلیمہ کے موافق ہونے کی بنا پر طیب عیش اور خوشی کی زندگی جو اس میں گزرتی ہے اور اس کی اچھی خوشبو کی وجہ سے بھی اسے طیب طیبۃ رکھا ہے۔ بعض عارفین نے فرمایا ہے کہ مدینہ منورہ کی خاک اور در و دیوار سے خوشبودار ہوائیں مہکتی ہیں۔ انہیں ہر وہ شخص محسوس کرتا ہے جس کی باطن کے سونگھنے کی قوت ٹھیک اور جو کفر و فسق اور خبیث اعتقاد کے زکام سے پاک اور محفوظ ہو۔ شاید بعض کی سونگھنے کی قوت ان کے خلوص و شوق کی وجہ سے اس خوشبو تک پہنچتی ہو اور انہوں نے اس خوشبو کو ظاہراً ”بھی محسوس کیا ہو۔“

در آن زمین کہ نسکے و زد نطرہ دوست
چہ جائے دم زون ناطمائے تاتاریست

ترجمہ۔ اس زمین میں کہ جہاں دولت کی زلف سے خوشبو مہکتی ہے تاتاری ہرنوں کے خون (نافہ) کے دم مارنے کی وہاں کوئی جگہ نہیں۔ ابو عبد اللہ عطار رحمۃ اللہ علیہ نے فرمایا۔

بَطِيبِ رَسُولِ اللَّهِ طَالِبِ نَسِيمِهَا
فَمَا الْمِسْكُ وَالْكَافُورُ وَالْمِنْدَلُ وَالرَّطْبُ

ترجمہ۔ رسول اللہ ﷺ کی خوشبو سے مدینے کی ہوا خوشبودار ہوگی تو کستوری کافور اور اچھی تر و تازہ خوشبو کی اس کے سامنے کوئی حیثیت نہیں۔



وَعَنْ أَبِي بَرِيرَةَ قَالَ قَالَ
رَسُولُ اللَّهِ ﷺ عَلَى
الْقَابِ الْمَدِينَةَ مَلَائِكَةٌ
لَا يَدْخُلُهَا الطَّاعُونَ وَ
الدَّجَالُ رَوَاهُ الْبُخَارِيُّ

حضرت ابو ہریرہ رضی اللہ عنہ سے
روایت ہے۔ فرماتے ہیں رسول
اللہ ﷺ نے فرمایا مدینہ
کے راستوں پر فرشتے مقرر ہوں
گے۔ نہ داخل ہو سکے گا اس میں
طاعون اور نہ دجال۔ اسے امام
بخاری نے روایت کیا۔

وَعَنْ سَعِيدِ بْنِ سَعْدٍ رَضِيَ اللَّهُ عَنْهُ قَالَ
قَالَ رَسُولُ اللَّهِ ﷺ
لَا يَلِيْدُ أَهْلَ الْمَدِينَةِ
أَحَدٌ إِلَّا أَنْمَاعٌ كَمَا
يَمْنَعُ الْمِلْحُ فِي الْمَاءِ
مُتَّفِقٌ عَلَيْهِ

حضرت سعید رضی اللہ عنہ سے
روایت ہے فرماتے ہیں۔ رسول
اللہ ﷺ نے فرمایا۔ اہل
مدینہ کو ایذا نہ پہنچائے مگر وہ
پکھل جائے گا۔ جس طرح نمک
پانی میں پکھل جاتا ہے۔ (بخاری
و مسلم)

وَعَنْ سَهْلِ بْنِ سَعْدٍ
رَضِيَ اللَّهُ عَنْهُ قَالَ قَالَ رَسُولُ
اللَّهِ ﷺ أَحَدٌ جَبَلٌ
يُحِبُّنَا وَنُحِبُّهُ رَوَاهُ
الْبُخَارِيُّ

حضرت سهل بن سعد رضی اللہ عنہ
سے روایت ہے کہ رسول اللہ
ﷺ نے فرمایا احد ایک
پہاڑ ہے جو ہم سے محبت کرتا
ہے اور ہم اس سے محبت کرتے
ہیں۔ اسے امام بخاری نے
روایت کیا۔

حضرت ابن عمر رضی اللہ عنہما سے روایت ہے۔ فرماتے ہیں رسول اللہ ﷺ نے فرمایا جو شخص گنجائش رکھتا ہو کہ مدینہ میں مرے تو اسے چاہیے کہ مدینے میں مرے۔ کیونکہ میں مدینہ طیبہ میں مرنے والوں کی شفاعت کروں گا۔ اسے احمد و ترمذی نے روایت کیا اور ترمذی نے کہا کہ یہ حدیث اسناد کے لحاظ سے حسن صحیح غریب ہے۔

حضرت ابو ہریرہ سے روایت ہے۔ رسول اللہ ﷺ نے فرمایا اسلامی بستیوں میں سے ویران ہونے کے لحاظ سے سب سے آخری بستی مدینہ منورہ میں ہوگی۔ ترمذی شریف نے روایت کیا۔ صاحب ترمذی نے کہا یہ حدیث حسن غریب ہے۔

وَعَنْ ابْنِ عُمَرَ قَالَ قَالَ رَسُولُ اللَّهِ ﷺ مَنْ اسْتَطَاعَ أَنْ يَمُوتَ بِالْمَدِينَةِ فَلَيْمَتْ بِهَا فَإِنِّي أَشْفَعُ لِمَنْ يَمُوتُ بِهَا رَوَاهُ أَحْمَدُ وَالتِّرْمِذِيُّ وَقَالَ هَذَا حَدِيثٌ حَسَنٌ صَحِيحٌ غَرِيبٌ اسْنَادًا۔

وَعَنْ أَبِي هُرَيْرَةَ قَالَ قَالَ رَسُولُ اللَّهِ ﷺ أَحْرُ قَرْيَةٍ مِنْ قَبْرِى الْإِسْلَامِ خُرْبًا الْمَدِينَةَ رَوَاهُ التِّرْمِذِيُّ وَقَالَ هَذَا حَدِيثٌ حَسَنٌ غَرِيبٌ۔



حضرت انس رضی اللہ عنہ سے روایت ہے وہ حضور ﷺ سے روایت کرتے ہیں کہ حضور علیہ الصلوٰۃ والسلام نے یہ دعا کی۔ ”یا اللہ۔ مدینہ منورہ میں مکہ معظمہ سے دُگنی برکت رکھ دے۔ اسے بخاری و مسلم نے روایت کیا۔

وَعَنْ أَنَسٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ اللَّهُمَّ جَعَلْ بِالْمَدِينَةِ ضِعْفِي مَا جَعَلْتَ بِمَكَّةَ مِنْ الْبَرَكَاتِ مُتَّفِقٌ عَلَيْهِ.

حضرت ابن عمر رضی اللہ عنہما سے مرفوعاً روایت ہے جس نے حج کیا پھر میری موت کے بعد میری قبر کی زیارت کی۔ گویا اس نے میری زندگی میں میری زیارت کی۔ اس حدیث کو بیہقی نے شعب الایمان میں روایت کیا۔

وَعَنْ ابْنِ عَمْرٍو رَضِيَ اللَّهُ عَنْهُمَا مَرْفُوعًا مِّنْ حَجِّ فَزَارَ قَبْرِي بَعْدَ مَوْتِي كَانَ لِمَنْ زَارَنِي حَيَاتِي رَوَاهُ الْبَيْهَقِيُّ فِي شُعَبِ الْإِيمَانِ.

میں جب بھی مسجد نبوی شریف، ریاض الجنۃ اور نبی پاک ﷺ کی بارگاہ میں صلوٰۃ و سلام پیش کرتا۔ بھینی بھینی مہک پاتا۔ جس کی کیفیت اور سرور الفاظوں میں سمو نہیں سکتا اور اس وقت امیر خسرو علیہ الرحمۃ کی فارسی کی نعت کے اشعار زبان پر جاری ہو جاتے۔

نمی دانم چه منزل بود شب جائے کہ من بودم
بہر سو رقص بسمل بود شب جائے کہ من بودم

پری پیکر نگارِ سرو قدے لالہ رُخسارے
 سراپا آفتِ دل بُود شبِ جائے کہ من بُودم
 رقیباں گوش بر آواز او در ناز و من ترساں
 سخنِ گفتن چہ مشکل بُود شبِ جائے کہ من بُودم
 خدا خود میرِ مجلس بُود اندر لامکاں خسرو
 محمد شمعِ محفل بُود شبِ جائے کہ من بُودم
 (حضرت امیر خسرو علیہ الرحمۃ)

ریاض الجنۃ

حضور اکرم نورِ مجسم محمد مصطفیٰ ﷺ کا ارشاد گرامی ہے۔

مَا بَيْنَ بَيْتِي وَ مَنبَرِي رَوْضَةٌ مِّنْ رِّيَاضِ الْجَنَّةِ
 یعنی جو میرے گھر اور منبر شریف کے درمیان ہے وہ جنتی باغوں میں سے ایک باغ
 ہے۔ جنوبی جانب مقصورہ شریف کی جالیوں سے لے کر منبر مبارک تک۔ مغربی
 جانب منبر مبارک سے لے کر مؤذن کے چبوترے تک۔ شمالی جانب چبوترے سے
 لے کر جالیوں تک کا درمیانی حصہ ریاض الجنۃ کہلاتا ہے۔ اس حصہ میں نماز پڑھنا
 گویا جنت میں نماز پڑھنے کے برابر ہے۔ ریاض الجنۃ میں نوافل ادا کئے۔

محراب النبی

یہ وہ مقدس مقام ہے جہاں نبی اکرم ﷺ امامت فرمایا کرتے
 تھے۔ جس مقام پر نبی اکرم ﷺ کی پیشانی مبارک لگتی تھی۔ وہ چنوا دیا گیا
 ہے تاکہ کسی کا پاؤں آنے سے بے ادبی نہ ہو۔ نوافل ادا کرتے ہوئے جہاں آج
 کل پیشانی لگتی ہے۔ وہاں نبی اکرم ﷺ کے قدمین شریفین ہوتے تھے۔

اسطوانہ حنّانہ

وہ مقدّس مقام ہے جہاں نبی اکرم ﷺ کھجور کے درخت کے قریب خطبہ ارشاد فرماتے۔ باقاعدہ منبر بن جانے سے جب اس مقام کو چھوڑا گیا تو وہاں سے رونے کی آواز آئی۔ اب یہاں ایک ستون بن چکا ہے۔ جس کا نام اسطوانہ حنّانہ ہے۔ یہ ستون محراب النبی ﷺ کی داہنی پشت سے جڑا ہوا ہے۔

اسطوانہ عائشہؓ

نبی اکرم ﷺ نے عائشہ صدیقہ رضی اللہ تعالیٰ عنہا کو فرمایا کہ میری امت کو اس مقام پر نماز پڑھنے کی فضیلت کا اگر علم ہو جائے تو لوگ یہاں عبادت کرنے کے لئے قرعہ اندازی کریں۔

اسطوانہ ابولیبہؓ

اسطوانہ ابولیبہ رضی اللہ عنہ حجرہ شریف سے دوسرا اور منبر شریف سے چوتھا اسطوانہ ہے۔ یہ اسطوانہ حجرہ شریف کی جانب اسطوانہ عائشہ رضی اللہ عنہا کے برابر ہے اس کو اسطوانہ توبہ بھی کہتے ہیں۔

جب سرکارِ دو عالم ﷺ نے بنو قریظہ کا محاصرہ کیا اور حضرت ابولیبہ کے مشورے سے یہ لوگ پہاڑ سے اتر آئے اور حضرت ابولیبہ رضی اللہ عنہ سے درخواست کی کہ وہ حضور ﷺ سے معافی دلوائیں۔ حضرت ابولیبہ رضی اللہ عنہ نے یہ تقاضائے بشریتِ تحتِ حلق کی طرف اشارہ کیا۔ یعنی تم سب قتل کر دیئے جاؤ گے۔ بعد میں اس بے ساختہ حرکت کا ان کو بُرا محسوس ہوا کہ خدا و رسول ﷺ کے معاملے میں ان سے بہت بڑی خیانت ہو گئی ہے۔ اس ندامت اور پریشانی میں ابولیبہ رضی اللہ عنہ نے اپنے آپ کو ایک بھاری زنجیر کے

ساتھ ایک لکڑی سے باندھ لیا۔ اس جگہ کو اسطوانہ ابولبابہ بتایا جاتا ہے اور قسم کھائی کہ جب تک حضور نبی اکرم ﷺ اپنے دست مبارک سے نہ کھولیں گے۔ یونہی بندھا رہوں گا۔ آخر اللہ رب العزت نے ان کی توبہ قبول فرمائی۔ حضور نبی اکرم ﷺ نے اپنے دست مبارک سے کھولا۔

اسطوانہ وفود

ملاقات کے لئے آنے والے وفود کو نبی پاک ﷺ اس مقام پر شرفِ ملاقات بخشتے تھے۔

اسطوانہ علیؑ

اس مقام پر نبی پاک ﷺ کی خدمت کے لئے ایک صحابی رہتے تھے۔ حضرت علی کرم اللہ وجہہ بھی اکثر اوقات یہیں تشریف فرما ہوتے تھے۔

اصحابِ صفہ کا چبوترہ اسلام کی پہلی یونیورسٹی

بابِ جبرائیل سے داخل ہوتے ہوئے دائیں جانب اصحابِ صفہ کا چبوترہ ہے جہاں تقریباً (۷۰) ستر صحابہ کرام رضی اللہ تعالیٰ عنہم تبلیغِ دین کے لئے تشریف رکھتے تھے۔

محرابِ تہجد

اصحابِ صفہ کے چبوترے کے بالکل سامنے جالیوں کے قریب محرابِ تہجد ہے۔ آگے کتابوں کی الماریاں رکھی ہوئی ہیں۔ سامنے تقریباً ایک صف کے لئے ڈالان بنا ہوا ہے۔ مسجد نبوی شریف، ریاض الجنۃ، محرابِ النبی، اسطوانہ وفود، اسطوانہ عائشہ صدیقہ، اسطوانہ حنانہ، اسطوانہ ابی لبابہ، اسطوانہ توبہ، اسطوانہ علی کرم

اللہ و جہ، اصحاب صفہ کا چوترا اور محرابِ تہجد ان مذکورہ بالا مقالمات پر بڑی تسلی سے نوافل ادا کئے۔ قرآن مجید کی تلاوت کی۔ بکثرت درود شریف پڑھا اور دعائیں مانگیں۔

۹۳ - ۹۴ - ۲۲ کو صبح کی نماز کے بعد حافظ محمد خان اور اصغر علی کے ہمراہ پہلے سید الشهداء جناب امیر حمزہ رضی اللہ عنہما کے مزار پر گئے جو جبلِ احد کے قریب ہے۔ آپ کے مزار کے گرد چار دیواری ہے۔ آپ کے مزار پر حاضری دے کر بڑا سکون پایا اور یوں سلام پیش کیا۔

السَّلَامُ عَلَيْكَ يَا عِمَّ رَسُولِ اللَّهِ
سَيِّدِ الشَّهَدَاءِ سَيِّدِنَا امِيرِ حَمَزَةَ رَضِيَ اللَّهُ عَنْهُمَا

جبلِ احد پر بھی گیا۔ ابھی پرانے پتھر موجود ہیں اور میدانِ احد کا نقشہ سامنے آتا ہے۔

حضرت انس رضی اللہ عنہما سے روایت ہے کہ رسول اللہ ﷺ نے احد پہاڑ کو دیکھ کر فرمایا۔ احد پہاڑ ہم سے محبت کرتا ہے اور ہم اس سے محبت کرتے ہیں۔ (مشکوٰۃ شریف)

وَعَنْ أَنَسٍ رَضِيَ اللَّهُ عَنْهُ قَالَ
نَظَرْتُ رَسُولَ اللَّهِ ﷺ
إِلَى أَحَدٍ فَقَالَ إِنَّ أَحَدًا
جَبَلٌ يُحِبُّنَا وَنُحِبُّهُ.

مسجدِ قبلتین

یعنی دو قبلوں والی مسجد میں حاضری دی اور دو رکعت نماز نفل ادا کئے۔ اس مسجد میں امامت کراتے ہوئے نبی پاک ﷺ علیہ وسلم نے وحی آتی ہی رخ بیت المقدس کی بجائے مسجد الحرام کی طرف پھیر لیا۔ مسجدِ قبلتین پر یہ آیت مبارکہ مرقوم ہے۔

ہم دیکھ رہے ہیں بار بار آپ کا
منہ کرنا آسمان کی طرف تو ہم
ضرور پھیر دیں گے۔ آپ کو
اس قبلہ کی طرف جسے آپ پسند
کرتے ہیں۔

قَدْ نَرَى تَقَلُّبَ وَجْهِكَ
فِي السَّمَاءِ فَلَنُوَلِّيَنَّكَ
قِبْلَةً تَرْضَاهَا۔

مسجدِ قبا

مسجدِ قبا میں حاضری دی اور دو رکعت نماز نفل ادا کئے۔ یہ اسلام کی
پہلی مسجد ہے جو ہجرت کے موقع پر نبی اکرم ﷺ نے صحابہ کرام کے ساتھ
مل کر تعمیر فرمائی۔ وہ لوگ خوش قسمت ہیں جو اس میں محبت و عقیدت کے ساتھ
زیارت کرتے اور نوافل ادا کرتے ہیں۔ یہ پہلی مسجد ہے جو سرکارِ دو عالم
ﷺ نے اور صحابہ کرام رضوان اللہ علیہم اجمعین نے تعمیر فرمائی۔ جو آدمی
اپنی رہائش گاہ سے وضو کر کے اس مسجدِ قبا میں آکر دو رکعت نماز نفل ادا کرے تو
اس کو ایک عمرہ کا ثواب ملتا ہے۔ ابن عمر رضی اللہ عنہما ہر ہفتہ کے دن مسجدِ قبا میں
تشریف لے جاتے اور فرماتے تھے کہ میں نے رسول اللہ ﷺ کو ہر ہفتہ کے
دن مسجدِ قبا میں جاتے ہوئے دیکھا ہے۔ یہ حدیث امام بخاری رحمۃ اللہ علیہ نے
بھی روایت کی ہے۔ ہفتہ کے دن کی حکمت و خصوصیت میں علامہ عینی فرماتے
ہیں کہ ابتداء "ہجرت میں سب سے پہلے نبی اکرم ﷺ نے مسجدِ قبا بنائی۔
پھر مسجدِ نبوی بنائی اور پھر اسی میں آپ ﷺ جمعہ پڑھاتے۔ مسجدِ قبا میں جمعہ
کے وقت نماز نہیں ہوتی تھی۔ اس کی تلافی اور تدارک کے لئے آپ ہفتہ کے
دن مسجدِ قبا میں تشریف لاتے تھے۔ علامہ ابن حجر عسقلانی رحمۃ اللہ علیہ فرماتے
ہیں کہ اس حدیث میں دلیل ہے کہ بعض اعمال کو بعض ایام کے ساتھ خاص
کر لینا جائز ہے اور ان اعمال پر مداوت اور ہمیشگی اختیار کرنا جائز ہے۔

(فتح الباری)

علامہ نووی رحمۃ اللہ علیہ فرماتے ہیں کہ اس حدیث میں دلیل ہے کہ بعض ایام کو زیارت کے ساتھ خاص کر لینا جائز ہے۔ (شرح صحیح مسلم)

غزوة خندق

مدینہ منورہ کے دفاع کے لئے خندق کھودی گئی تھی۔ اس وجہ سے اس کو غزوة خندق یا غزوة احزاب کہتے ہیں۔ پہاڑ تو بالکل خشک اور سیاہ ہیں مگر سب سے مساجد کے ارد گرد انتہائی سرسبز و شاداب اور پرکشش منظر ہے۔ سب سے مساجد میں ”الفتح“ بلندی پر واقع ہے۔ اس مسجد میں سرکارِ دو عالم نبی اکرم ﷺ نے فتح و نصرت کے لئے دُعا فرمائی۔ اس کے علاوہ مسجد سلیمان فارسی رضی اللہ عنہ، مسجد ابو بکر رضی اللہ عنہ، مسجد عمر فاروق رضی اللہ عنہ، غزوة خندق کے مقام پر ایک ایک کمرے پر مشتمل مساجد ہیں۔ جنگ کے دوران یہاں خیمے نصب تھے۔ سب مساجد میں نوافل ادا کئے۔

۹۴ - ۰۴ - ۲۳ کو حاجی محمد خان صاحب آف ترکوال سے بابِ جبرائیل کے سامنے بعد نماز عصر اچانک ملاقات ہو گئی۔ جنہیں مل کر بہت زیادہ خوشی محسوس ہوئی۔ وہ زیادہ تر اپنی والدہ کی خدمت میں مصروف رہتے۔ مگر پھر بھی ان سے گاہے بگاہے ملاقات ہو جاتی۔

مسجدِ غمامہ

۹۴ - ۰۴ - ۲۳ کو مسجد غمامہ اور دیگر مساجد دیکھیں۔ مسجد غمامہ مسجد نبوی ﷺ کے قریب ہے۔ اس مقام پر نبی اکرم آقا و تاجدارِ مدینہ حضرت محمد مصطفیٰ ﷺ نے بارش کے لئے دُعا فرمائی۔ اس مسجد کے قریب اور مساجد بھی ہیں۔ ان میں مسجد ابو بکر رضی اللہ عنہ، و مسجد عمر رضی اللہ عنہ، مسجد علی رضی اللہ عنہ شامل ہیں۔ ان کی بھی زیارت کی اور برکات حاصل کیں۔

87098 ~~69598~~

۲۵ اپریل ۱۹۹۳ء کو بعد نماز عصر مسجد ابوذر غفاریؓ گیا۔ یہ مسجد بہت زیادہ خوبصورت ہے اور اس کے ارد گرد پھیلا ہوا سرسبز درختوں اور پھلوں کا باغیچہ دلکش نظارہ پیش کرتا ہے۔

حضرت ابوذر غفاریؓ اور حضرت علی رضی اللہ عنہما بارگاہ نبوی ﷺ میں حاضر ہوئے۔ نبی اکرم ﷺ کا جلالِ نبوت سے منور چہرہ مبارک دیکھ کر ابوذر غفاریؓ کے دل نے گواہی دی کہ یہ اللہ کے سچے رسول ہیں۔ نبی اکرم ﷺ نے ایسے بلخ انداز میں ابوذر رضی اللہ عنہما کے سامنے اسلام پیش کیا کہ ان کا دل جوش ایمان سے لبریز ہو گیا۔ اسی وقت کلمہ پڑھ کر اسلام کا پانچواں ستون بن گئے۔ ان سے قبل صرف چار لوگوں نے اسلام قبول کیا تھا۔ ان مسلمانوں میں حضرت خدیجہ رضی اللہ عنہما جناب سیدنا ابوبکر صدیق رضی اللہ عنہما جناب سیدنا علی المرتضیٰ کرم اللہ وجہہ اور زید بن حارثہ رضی اللہ عنہما شامل تھے۔ نبی اکرم ﷺ نے ابوذر غفاریؓ سے پوچھا۔ غفاری بھائی۔ اتنے دن تمہاری خورد و نوش کا کیا انتظام رہا۔ عرض کیا۔ یا رسول اللہ ﷺ! کھانے کو تو کچھ نہ ملا البتہ چاہِ زم زم کا پانی پی کر پیٹ بھر لیتا تھا۔ جناب ابوبکر صدیق رضی اللہ عنہما ساتھ ہی کھڑے تھے۔ عرض کیا۔ یا رسول اللہ! اجازت ہو تو میں کچھ ابوذر رضی اللہ عنہما کو کھلاؤں۔ نبی اکرم ﷺ نے فرمایا۔ ضرور صدیق رضی اللہ عنہما ابوذر رضی اللہ عنہما کو گھر لے گئے۔ ساتھ رسول اللہ ﷺ بھی تشریف لے گئے۔ ابوبکر صدیق رضی اللہ عنہما نے خشک انگور پیش کیا۔ یہ پہلی غذا تھی جو مکہ پہنچ کر ابوذر کو نصیب ہوئی۔

رحمتِ دو عالم ﷺ جناب ابوذر غفاریؓ پر بے حد شفقت فرماتے تھے۔ وہ مجلس نبویؐ میں موجود ہوتے تو نبی اکرم ﷺ انہیں کو مخاطب فرماتے۔ اگر موجود نہ ہوتے تو انہیں تلاش کر کے لایا جاتا اور نبی اکرم ﷺ ان سے مصافحہ فرماتے۔ ایک دفعہ نبی اکرم ﷺ نے فرمایا۔ اے ابوذر غفاری! کسی بھی نیک کام کو حقیر اور معمولی سمجھ کر نہ چھوڑنا مثلاً یہ بھی نیکی ہے

کہ تو اپنے بھائی سے کشادہ پیشانی کے ساتھ ملے۔ (مسلم شریف)
 جب بھی سرکارِ دو عالم رحمۃ اللعالمین ﷺ کے روضہ انور کے
 سامنے بیٹھتا تو تصور میں یوں محسوس کرتا۔

جلوہ یار دیکھتے رہ گئے۔
 حُسنِ یار دیکھتے رہ گئے۔
 رُوئے تہاں پہ زلفِ سیاہ دیکھ کر
 ہم بندر الدجی دیکھتے رہ گئے۔

راجہ انصار صاحب نے اس دروازہ کی بھی زیارت کرائی۔ جس کو نبی
 پاک ﷺ نے کھلا رکھنے کی تلقین فرمائی اور باقی دروازے بند کراوائے جو مسجد
 نبوی ﷺ کی طرف کھلتے تھے۔ لیکن ابوبکر صدیق رضی اللہ عنہ کا دروازہ بند نہ
 کرایا۔ آج بھی اسی جگہ دروازہ ہے جو مسجد نبوی ﷺ کی طرف کھلتا تھا اور
 اس پر تحریر ہے۔

”هٰذِهِ حَوْجُزُ سَيِّدِنَا ابُو بَكْرٍ صَدِيقِ رَسُوْلِ اللّٰهِ ﷺ“

۲۷ اپریل کو بعد نماز عصر راجہ انصار، محمد خان اور دیگر حضرات کے ہمراہ
 بابِ جبرائیل سے نکل کر جنت البقیع گئے۔ سیدہ فاطمہ الزہراء سلام اللہ علیہا،
 جناب عباس رحمۃ اللہ علیہ، جناب امام باقر علیہ السلام، امام زین العابدین علیہ
 السلام، حضرت امام حسن علیہ السلام اور حضرت امام جعفر صادق علیہ السلام کے
 مزارات پر فاتحہ پڑھی۔ نبی اکرم ﷺ کی صاحبزادیوں اور ازواجِ مطہرات کے
 مزارات مقدّسہ پر حاضری دی اور ایصالِ ثواب کیا۔

راجہ انصار صاحب نے جناب عقیل و جناب جعفر طیار، امام مالک و امام
 نافع، حضرت ابراہیم بن محمد ﷺ اور شہداء کرام کے مزارات کے متعلق
 بتایا۔ وہاں بھی حاضری دی اور تلاوت کر کے ایصالِ ثواب کیا۔ جناب حلیمہ سعدیہ
 کے مزار پر حاضری دی فاتحہ شریف پڑھی۔ جناب سیدنا عثمان غنی رضی اللہ عنہ کے

مزار پر انوار پر حاضر ہوا اور ایصالِ ثواب کیا۔ جنابہ فاطمہ بنت اسدؓ اور ابو سعید خزریؓ کے مزارات پر بھی حاضری دی اور دعا کی۔ یہاں مجھے وہ بات یاد آگئی کہ جب فاطمہ بنت اسدؓ فوت ہوئیں تو قبر مبارک تیار ہونے پر تھی کہ نبی اکرم ﷺ خود قبر شریف میں اترے اور مٹی باہر نکالی۔ تھوڑی دیر کے لئے لیٹ گئے اور دعا مانگی۔ یا اللہ! یہ میری ماں ہے۔ اسے بخشا۔

۹۴ - ۰۴ - ۲۸ راجہ انصار صاحب نے تمام مزارات مقدّسہ پر حاضری دینے میں ہماری مدد کی۔ جنت البقیع میں حاضر ہو کر عجیب لطف پایا۔ محسوس یہ ہوتا تھا کہ اللہ تعالیٰ جل شانہ کی رحمتوں کا نزول ہو رہا ہے۔ انوار و تجلیات کا نزول اپنی جگہ لیکن جنت البقیع میں سیدہ فاطمہ الزہراء سلام اللہ علیہا، امام حسن رضی اللہ تعالیٰ عنہ، حضرت عباس رضی اللہ تعالیٰ عنہ، جناب عثمان غنی رضی اللہ عنہ، ابو سعید خزری رضی اللہ عنہ، امام زین العابدین رضی اللہ عنہ، امام جعفر صادق رضی اللہ عنہ، امام محمد باقر رضی اللہ عنہ اور دیگر مزارات کی ظاہری حالت ناگفتہ بہ ہے۔

شورشِ کاشمیری نے حاضری کے وقت نقشہ کھینچا ہے۔

اس سانحہ سے گنبدِ خضریٰ ہے پُر ملال
لختِ دلِ رسولؐ کی تربت ہے خستہ حال
دل میں ٹھٹک گیا کہ نظر میں سمٹ گیا
اس جنتِ البقیع کی تعظیم کا خیال
طیبہ میں بھی ہے آلِ پیغمبر پہ ابتلاء
اس ابتلا سے خاطرِ کونین ہے نڈھال
سوئے ہوئے ہیں ماں کی لحد کے آس پاس
پورِ خلیل سبطِ پیمبرِ علیؑ کے لال



دھول مرقدِ آلِ رسولؐ پر
 دیکھتے ہی طبیعت کو اختلال
 آفتادگانِ خواب میں آلِ ابو تراب
 اب تک وہی ہے گردشِ دوران کی چال ڈھال
 فرشی روا ہے پیمبرؐ کے دین میں
 لیکن حرام شے ہے مقابر کی دیکھ بھال
 اسلام اپنے مولد و منشا میں اجنبی
 تیرا غضب کہاں ہے خداوندِ ذوالجلال
 توندیں بڑھی ہوئی ہیں غریبوں کے خون سے
 محلوں کی آب و تاب ہے حکام پر ملال
 جس کی نگاہ میں بنتِ نبیؐ کی حیا نہ ہو
 اس شخص کا نوشتہٴ تقدیر ہے زوال
 پھلتی ہے پو تو صبح بھی ہوتی ہے بالضرور
 پھرتے ہیں روز و شب تو پلٹتے ہیں ماہ و سال
 کب تک رہے گی آلِ پیمبرؐ لئی مٹی
 کب تک رہیں گے جعفرؑ و باقرؑ گتہٴ حال
 از بسکہ ہوں غلامِ غلامانِ اہل بیت
 ہر لحظہ ان کی ذات پر قربانِ مال و جان
 کیا یوں ہی خاک اڑے گی مزارِ اقدس پر
 فیصل کی سلطنت سے ہے شورشِ میرا سوال

بعد میں ماسٹر اکرم صاحب روپوال والے اور راقم الحروف حاضر ہوئے۔

بہت زیادہ لطف اندوز ہوئے۔ انسان کے اندر اللہ تعالیٰ کی رُوح میں سے پھونکی

ہوئی رُوح ہے۔ اسی کے سبب وہ روئے زمین پر اللہ تعالیٰ کا خلیفہ بنا اور مبعود

ملا مکہ ہوا۔ رُوح اگر سکون محسوس کرے تو بندہ بھی سکون میں ہوتا ہے۔ جب بھی کوئی عاشق اپنے وطن سے مسجد نبوی شریف میں آتا ہے تو سرکارِ دو عالم ﷺ کی بارگاہ میں صلوٰۃ و سلام پیش کرتا ہے اور رُوحانی سکون پاتا ہے اور رُوح پر عجیب کیفیت طاری رہتی ہے۔ قرآن کریم میں آتا ہے کہ ”آپ سے روح کے بارے میں سوال کرتے ہیں۔ ان سے کہہ دیجئے کہ رُوح میرے رب کے امر سے ہے۔“ حضرت مجدد الف ثانی شیخ احمد سرہندی فرماتے ہیں کہ رُوح عالم امر کی چیز ہے نہ کہ عالمِ خلق کی۔

حضرت شیخ عبدالقادر جیلانی رحمۃ اللہ علیہ فرماتے ہیں کہ عالمِ خلق، عالمِ اسباب ہے۔ عالمِ امر قدرت کا گھر ہے۔ وہاں اسباب کا سلسلہ نہیں۔ آج کل ہماری زبان میں عالمِ خلق یہ کائنات ہے جو زمان و مکاں کی پابند ہے۔ عالمِ امر ماورائے زمان و مکاں ہے یعنی لامکاں ہے۔ وہاں کا وقت ہمارے وقت کی طرح مقید نہیں ہے۔ جہاں تک حقیقت کا تعلق ہے یہ بحث اُس وقت آدمی سمجھ سکتا ہے جب کسی اللہ کے بندے کا قُرب حاصل کر لیتا ہے۔ مثلاً ”ابن عربی“ مجدد الف ثانی، بوعلی قلندر وغیرہ۔ بوعلی قلندر رحمۃ اللہ علیہ نے اپنی ایک خوبصورت چھوٹی سی فارسی مثنوی میں رُوح کی بات کی ہے۔

مرجبا اے قاصدِ طیارِ ما می دھی ہر دم خبر از یارِ ما
روح کو قاصدِ طیارِ کہا ہے جو ہر دم ہمیں ہمارے محبوب (اللہ تعالیٰ) کی خبر پہنچاتی ہے۔

ومیدم روشن کنی در دل چراغ ہر نفس از عشق سازی سینہ داغ
ہر دم میرے دل میں چراغ رکھتی ہے۔ ہر لمحہ میرے سینے کو عشقِ الہی سے داغ داغ بناتی ہے۔

از تو روشن گشت فانوسِ تنم از تو حاصل شد مرا وصلِ صنم
تیری وجہ سے میرے بدن کا فانوس (گلوپ) روشن ہے۔ تیرے ذریعے مجھے
میرے محبوب (حق تعالیٰ) کا وصل حاصل ہوتا ہے۔

اس کے بعد رُوح کی طرف سے جواب ہے۔
آفریدہ حق مرا از نورِ ذاتِ تاشناسم او را از صفاتِ
حق تعالیٰ نے مجھے نورِ ذات سے پیدا فرمایا ہے تاکہ میں ان صفات کے
ذریعے اس کی ذات کو پہچانوں۔

امرِ ربم رُوح کردہ نامِ ما کرو پُرِ ساتھی وحدتِ جامِ ما
میں امرِ ربی ہوں۔ میرا نام رُوح ہے۔ ساتھی وحدت (حق تعالیٰ) نے میرے جام کو
اپنی محبت سے پُر رکھا ہے۔

عشقِ بازی می کنیم با او مدام یافت آدم از طفیلِ عشقِ کام
میرا کام اس سے محبت کرنا ہے۔ آدم نے عشقِ الہی کے ذریعے اپنا
مقصود پایا۔

اس کلام کا خلاصہ یہ ہے کہ نبی اکرم ﷺ سے عشق رکھنا پہلی
کامیابی ہے اور اللہ کے بندوں سے پیار رکھنا عشق کی گہرائی کا پتہ بتاتا ہے۔ میں
نے مدینہ منورہ میں نبی پاک ﷺ کے عشاق کا رُوح پرور اجتماع دیکھا۔ بقول
شاعر

مدینہ میں بھیڑ ہے فقیروں کی

مدینہ میں دیوانے پھرتے ہیں

جب شیخ المشائخ حضرت پیر و مرشد حضرت صاحبزادہ حافظ محمد مطلوب الرسول

صاحب اللہ شریف عمرہ ادا کر کے چکوال صوفی غلام علی صاحب کے گھر تشریف لے
آئے۔ اس وقت میری حج کی درخواست ہو چکی تھی۔ میں نے حج کے بارے میں

عرض کیا تو فرمانے لگے۔ ”ریاض الجنۃ ایسی جگہ ہے جہاں نفل پڑھنا چاہیں۔ جگہ مل جائے گی۔ مسجد نبوی ﷺ، ریاض الجنۃ، ستون عائشہ صدیقہ رضی اللہ تعالیٰ عنہا محراب النبی ﷺ اور دیگر مقامات پر جہاں ارادہ کیا جگہ مل گئی۔ ایک دن نماز مغرب کے بعد بھوک محسوس ہو رہی تھی۔ خیال کیا نبی اکرم نور مجسم رحمۃ اللعلمین ﷺ کا روضہ مبارک سامنے سے چھوڑ کر باہر جاؤں۔ صرف اور صرف کچھ کھانے کے لئے۔ اتنے میں ایک اعرابی آیا۔ اس نے جیب سے کچھ کھجوریں نکال کر مجھے دیں۔ میں نے درود و سلام پڑھا اور کھالیں بھوک ختم ہو گئی۔

حرم پاک کا نظارہ، قرب سرکار دو عالم ﷺ اور متقی لوگوں کی صحبت لطف بے پایاں اور انتہائی کرم و عنایت کا مظہر ہے۔ سوچتا ہوں کہ مجھ جیسا عاصی و خاصی اور کرم کی بارش۔ گنبد خضراء کے قریب چھتری سے ملحق برآمدے میں بیٹھا جائے تو سرکار دو عالم رحمۃ اللعلمین ﷺ کے روضہ اطہر کا گنبد اپنی تمام رعنائیوں کے ساتھ چمکتا ہوا نظر آتا ہے۔ اس گنبد خضراء پر ہر وقت باران نور ہوتی نظر آتی ہے۔ صبح و شام فرشتوں کا نزول ہوتا ہے۔ ان انوار الہی کو مقربان بارگاہ ہی دیکھ سکتے ہیں اور ان تجلیات سے دامن نگاہ بھرتے ہیں۔ بقول شاعر

داغِ	عصیاں	کو	اس	طرح	دھونا
سبز	گنبد	کو	دیکھنا	رونا	
	انتہائے	کرم	کا	مظہر	ہے۔
	ان	کے	دربار	میرا	ہونا۔
آنکھ	لگ	جائے	دل	رہے	بیدار
ایسے	دیار	حبیب	میں	سونا	

دھیان ان کی طرف لگائے رکھنا
ایک پل بھی نہ بے خبر ہونا۔

۹۳ - ۰۴ - ۲۹ کو مسجد نبوی شریف میں جمعہ کی نماز ادا کرنے کے لئے
حافظ محمد خان اور اصغر علی میرے ساتھ تھے۔ ہم اوپر چلے گئے کیونکہ جمعہ کے دن
اوپر جانے دیتے ہیں۔ جاتے جاتے گنبدِ خضراء کے قریب جگہ مل گئی۔ گنبدِ خضراء
کی طرف سے باری کھول دی گئی۔ صلوٰۃ و سلام کے نذرانے جھوم جھوم کر پیش
کئے۔ ٹھنڈی ہوا آنے لگی جو بیان کرنے سے باہر ہے۔ بقول شاعر

مدینہ کی تو بات نہ پوچھو
مدینہ تو بس مدینہ ہے
جب کیا تذکرہ حسین سرکار کا
وا لفضی پڑھ لیا والقمہ کہہ دیا۔

آیتوں کی تلاوت بھی ہوتی رہی۔ نعت بھی بن گئی۔ بات بھی بن گئی۔

۹۳ - ۰۴ - ۳۰ کو مسجد نبوی شریف میں جناب علامہ سید حسین الدین
شاہ صاحب آف راولپنڈی، مفتی محمد اشفاق احمد خانیوال، مولانا قاضی عبد الغنی
راولپنڈی، سید ضیاء الحق شاہ صاحب راولپنڈی اور مولانا محمد نواز صاحب سے
ملاقات ہوئی۔ میں نے حضرت شاہ صاحب سے عرض کی کہ میں جناب کی دعوت
کرتا ہوں۔ آپ نے فرمایا مدینہ میں بڑی دعوت کھجوروں کی ہوتی ہے۔ بڑے
خلوص سے کہا۔ میرا مکان وہاں ہے۔ آپ ضرور آئیں۔

مسجد نبوی شریف میں اتنا ہجوم ہونے کے باوجود صفائی کا اعلیٰ انتظام تھا۔

۹۳ - ۰۵ - ۱ کو مسجد نبوی شریف میں قاری غلام اصغر کے والد حاجی

سلطان احمد (حطار) سے ملاقات ہوئی۔ حاجی صاحب نے بڑی عقیدت و محبت کا
اظہار کیا۔

۹۳ - ۰۵ - ۲ کو بعد نماز عصر یہ فکر لاحق ہو گئی کہ میں نے کل مدینہ

سے کوچ کرنا ہے۔ طبیعت میں اضطراب پیدا ہو گیا۔ نماز مغرب کے بعد یہ کیفیت

تھی کہ آنسو رکتے نہ تھے۔ نبی پاک ﷺ کی بارگاہِ اقدس میں درخواست پیش کی۔ یا رسول اللہ! مدینہ میں فقیر کی آخری رات ہے۔ یا رسول اللہ پھر بھی کرم ہو۔ عشاء کے بعد بھی یہی کیفیت رہی جو بیان کرنے سے قاصر ہوں۔

۹۳ - ۰۵ - ۳ کو الوداعی صلوٰۃ و سلام پیش کرنے کے بعد نمازِ عصر ادا کر کے بابِ عبدالمجید پر آیا۔ وہاں سے حافظ محمد خان اور اصغر علی نے مجھے گاڑی پر سوار کیا اور دارلحجرہ پہنچایا۔ وہاں حاضری لگوائی۔ گاڑی آئی۔ حافظ محمد خان کھانے پینے کی چیزیں لے آیا۔ گاڑی چل دی۔ مدینہ سے مکہ المکرمہ کی طرف راستے میں احرام باندھا۔ راستے میں حاجی کَبِيكُكَ اللَّهُمَّ لَبِيكُكَ کا ورد کرتے ہوئے بیت اللہ شریف میں پانچ منیٰ کو صبح حاضر ہوئے اور عمرہ ادا کیا۔ بعد میں کھوکھر زیر کے حاجی صاحبان مشتاق حسین و عاشق حسین، محمد یوسف، اعجاز حسین، گلستان اور دیگر حضرات سے بھی ملاقات ہوئی اور انہوں نے بڑی عقیدت و محبت کا اظہار کیا۔

۹۳ - ۰۵ - ۵ کو طواف کے بعد نماز عشاء سے پہلے مطاف میں دو ہندوستانی علماء سے ملاقات ہوئی۔ جن کا تعلق صوبہ آسام سے تھا۔ مولانا صاحب سے میں نے سوال کیا کہ آپ کون سے اسباق پڑھاتے ہیں۔ انہوں نے جواب دیا۔ مشکواہ شریف، ہدایہ شریف، سراجی، توضیح و تلوٰح اور تفسیر بیضاوی۔ میں نے پوچھا کہ وہاں دینی ماحول کیسا ہے۔ فرمایا۔ بہت اچھا۔ میں نے کہا کہ پاکستانی قوم بھارت کے مسلمانوں کا درد رکھتی ہے۔ انہوں نے کہا کہ ہم بھی درد رکھتے ہیں۔ پاکستان کے بارے میں ان کے خیالات بہت اچھے ہیں۔

ان میں سے ایک نے کہا کہ بین المسلمین کی محبت کی ایک چھوٹی سی مثال دیکھیں۔ جب بھی پاکستانی کرکٹ ٹیم بھارت میں کھیلنے کے لئے آتی ہے تو انڈیا کے مسلمان پاکستانی کرکٹ ٹیم کے حق میں ہوتے ہیں۔ اس وجہ سے مسائل بھی ہو جاتے ہیں۔ ان سے فقہی مسائل پر بھی گفتگو ہوئی۔

۹۳ - ۰۵ - ۶ کو بعد نماز عصر حاجی انور صاحب کی قیادت میں رہنمائی میں

جنت المعلیٰ گئے۔ مزارات پر حاضر ہوئے۔ جب اُمّ المؤمنین حضرت خدیجۃ الکبریٰ رضی اللہ عنہا کے مزار پر انوار پر گیا۔ وہاں لوگوں کو دُعا میں مشغول پایا اور بعض مراتب میں مصروف تھے۔ ایک سے اس سلسلے میں بات بھی ہوئی۔ انوار و تجلیات سے محفوظ ہوا۔ اسی چار دیواری کے اندر نبی اکرم ﷺ کے آباؤ واجداد کی قبریں بھی ہیں اور بہت سے صحابہ کرام کے مزارات ہیں۔ جس میں اسماء بنت ابوبکر رضی اللہ عنہ، عبدالرحمن بن ابی بکر صدیق رضی اللہ عنہ، نبی اکرم ﷺ کے دادا جناب عبدالمطلب، عبداللہ بن زبیر، فضل بن عباس بن عمر اور نبی اکرم ﷺ کے صاحبزادگان حضرت قاسم، طاہر اور طیّب کے علاوہ لاتعداد تابعین اور اولیاء کرام دفن ہیں۔ آج بھی لوگ بڑی عقیدت و محبت سے حاضری دیتے ہیں اور روحانی سکون پاتے ہیں۔

۹۳ - ۰۵ - ۷ کا دن نوافل، تلاوت قرآن مجید، درود شریف اور طواف کعبہ میں گزرا۔ وہیں ایک عالم دین نظر آئے۔ میں نے پوچھا کہ آپ انڈیا سے تشریف لائے ہیں۔ فرمانے لگے جی ہاں۔ میں نے ان سے سوال کیا کہ وہاں مولانا احمد رضا خان بریلوی گزرے ہیں۔ فرمانے لگے۔ وہ بہت بڑے بزرگ و عالم تھے۔ میں ان کے بارے میں کیا کہہ سکتا ہوں۔ مفتی عبدالمصطفیٰ خان صاحب کے جنازے میں تقریباً پندرہ بیس لاکھ آدمی تھے۔ اب بھی وہاں تدریس کا سلسلہ جاری ہے اور بہت سے جید اساتذہ کرام وہاں پڑھاتے ہیں اور لوگوں کے قلوب علم کے نور سے منور ہو رہے ہیں۔

۹۳ - ۰۵ - ۸ کو صبح کی نماز کے بعد حاجی محمد خان و سلیم، ظفر، قاضی ناصر، ملک اسلم وغیرہ ہم سب بس پر سوار ہو کر غارِ حرا کے سامنے اترے۔ مسجد میں وضو کیا اور چلنا شروع کر دیا۔ کچھ لوگ راستہ میں کھڑے تھے۔ انہوں نے کہا کہ اوپر جانا نہ تو فرض ہے نہ سنت ہے نہ مستحب اور نہ ہی کوئی حج کا رکن۔ بہر حال ہماری یہ خواہش تھی کہ ہمیں وہاں حاضر ہونا ہے۔ جہاں نبی پاک ﷺ پر قرآن مجید کی پہلی آیت اِقْرَأْ بِاسْمِ رَبِّكَ الَّذِي خَلَقَ ○ ”پڑھ اپنے رب

کے نام سے جس نے پیدا کیا“ نازل ہوئی۔
 نبی اکرم ﷺ کی عمر شریف اکتالیسویں برس میں داخل ہوئی تو
 آپ زیادہ وقت تنہائی میں غارِ حرا میں گزارتے۔ سارے ساتھی بڑی عقیدت و
 محبت کے ساتھ وہاں حاضر ہوئے۔ لوگوں کا خاصا ہجوم تھا۔ غارِ حرا میں دو رکعت
 نماز نفل ادا کئے۔ وہاں پر قرآن مجید کی پہلی آیت مبارکہ اِقْرَأْ بِاسْمِ رَبِّكَ
 الَّذِي خَلَقَ کو مرقوم پایا۔ جہاں قرآن مجید کی مذکورہ آیات جبرائیل علیہ السلام
 لے کر نبی اکرم ﷺ کی بارگاہِ مقدسہ میں حاضر ہوئے۔ وہاں انوار و تجلیات
 کی بارش کے برسنے میں کوئی شک نہیں ہو سکتا ہے؟ تعجب کی بات یہ ہے کہ
 جہاں انسان مشکل سے جاتے ہیں۔ وہاں غارِ حرا میں اونٹ بھی موجود تھا۔ جس پر
 بیٹھ کر لوگ فوٹو بنوا رہے تھے۔ ذہن میں یہ سوال پیدا ہوتا ہے کہ وہاں اونٹ
 کیسے پہنچایا گیا؟

واپسی پر ہماری رہنمائی قاضی اکرام الحق بن قاضی مظہر الحق نے فرمائی۔
 جناب امیر حمزہ رضی اللہ عنہ کا گھر جس جگہ اب مسجد بنائی گئی ہے۔ وہ حرمِ کعبہ کے
 قریب ہے۔ اس کی بھی زیارت کی۔

۹۳ - ۰۵ - ۹ کو میں وحاجی محمد انور، حاجی فقیر محمد اور حاجی محمد خان نماز
 تہجد کے لئے تین بجے حرمِ پاک میں حاضر ہوئے۔ نماز سے فارغ ہونے کے بعد
 میں نے لکھنا شروع کر دیا۔ خانہ کعبہ پر نظر پڑی۔ لوگوں کی بھیڑ قرآن پاک کی
 تلاوت کرنے والے۔ ذکر کرنے والے، تسبیحات پڑھنے والے اور طواف کرنے
 والوں نے عجیب کیفیت پیدا کر رکھی تھی۔ اس وقت رحمتوں کی جو بارش ہو رہی
 تھی۔ اس کو الفاظ میں بیان نہیں کیا جاسکتا۔

مسجدِ جن

جنتِ معلیٰ کے قبرستان کے قریب ہے۔ اس مسجد کا نام حرس اور مسجد
 بیعت بھی ہے۔ یہاں پر نبی اکرم رحمت العالمین ﷺ نے جنوں سے بیعت
 لی۔ اس وقت کھلا میدان تھا۔ اب ایک خوبصورت مسجد بنا دی گئی ہے۔ دیگر

مقامت مقدّسہ کی طرح یہ مسجد بھی نبی اکرم ﷺ کی وجہ سے مرجعِ خلافت بن گئی ہے۔

۹۳-۰۵-۱۰ کو باہر نکلے تو حاجی منظور حسین آف کھوکھر زیر نے بتایا کہ وہ جبلِ ابو قیس ہے جو صفا کی پہاڑی کے نزدیک بیت اللہ شریف کے بالکل سامنے ہے۔ نبی اکرم ﷺ کا معجزہ شق القمر اسی پہاڑ پر ہوا۔ جس کا ذکر قرآن مجید میں آتا ہے۔ اسی پہاڑی پر ایک مسجد ہے جو مسجد بلال رضی اللہ عنہ کے نام سے مشہور ہے۔ ایک روایت میں آتا ہے کہ صحیح مسجد بلال ہے کیونکہ مکہ معظمہ وادیوں میں گھرا ہوا ہے۔ لہذا اس جگہ سے چاند دیکھا جاتا ہے اور چاند کے دو ٹکڑے ہونے کا واقعہ اسی جگہ پر واقع ہوا۔

۹۳-۰۵-۱۱ کو معمول کے مطابق نماز تہجد، طواف، نمازیں قرآن مجید کی تلاوت اور دیگر عبادات میں گزارا۔ بیت اللہ شریف کی زیارت سے لطف اندوز ہوتا رہا۔

۹۳-۰۵-۱۲ کو صبح کی نماز کے بعد راقم حاجی محمد خان اور آصف علی کو حاجی انور صاحب نے گاڑی پر بٹھایا۔ ہم جبلِ ثور کے سٹاپ پر اترے۔ حاجی محمد خان صاحب کی طبیعت نامناسب تھی۔ لہذا میں اور آصف علی نے پہاڑ پر چڑھنا شروع کر دیا۔ شوق و محبت سے گئے کہ آقا دو جہاں جناب محمد عربی ﷺ اور ابو بکر صدیق رضی اللہ عنہما کیسے تشریف لے گئے۔ بہر حال عقیدت و احترام سے حاضر ہوئے۔ غارِ ثور میں داخل ہوئے اور نوافل ادا کئے۔ برکات محسوس کئے۔ گو جانا مشکل تھا لیکن عقیدت کی وجہ سے ذرہ بھر بھی تھکاوٹ محسوس نہیں ہوئی۔ غار میں نبی اکرم ﷺ کا ارشاد یاد آیا کہ

أَنْتَ صَاحِبِي فِي الْغَارِ وَصَاحِبِي عَلَى الْحَوْضِ

۹۳-۰۵-۱۳ کو قاری نثار الحق سے ملاقات ہوئی۔ بعد نماز عصر انہوں

نے عرفات و منی و مزدلفہ کی طرف جانے کے لئے اپنی گاڑی میں سوار کیا لیکن جس طرف جانا تھا۔ اس راستے سے چھوٹی گاڑیوں کا داخلہ ممنوع تھا اس لئے وہاں

نہ جاسکے۔ آخر میں قاری صاحب نے کہا کہ میں تمہیں حضرت میمونہؓ کے مزار پر لے جاتا ہوں۔ وہاں حاضری دی۔ فاتحہ پڑھی اور برکت حاصل کئے۔

۹۳ - ۰۵ - ۱۳ کو بیت اللہ شریف میں علامہ عبدالحکیم شرف قادری صاحب سے ملاقات ہوگئی۔ خوشی کی کوئی انتہا نہ رہی۔ ساتھ میاں محمد برکاتی حیدر آبادی بھی تھے۔ راقم نے ناشتہ کرانے کی سعادت حاصل کی۔ وہ اپنے مکان پر لے گئے اور کھجوروں سے دعوت کی۔ غار ثور کا ذکر کیا کہ میں وہاں گیا ہوں۔ فرمانے لگے۔ مولانا وہاں نبی اکرم ﷺ کا جانا جناب صدیق اکبر رضی اللہ عنہما کی شان کا پتہ چلتا ہے۔ غار ثور کا ذکر کرتے ہوئے فرمایا۔ غار ثور کیا مقام ہے جہاں نبی اکرم ﷺ نے مع ابو بکر رضی اللہ عنہما کے آرام فرمایا۔ کفار کا وہاں جانا۔ اللہ پاک نے فرمایا ”ثَانِي الشُّنَيْنِ اِذْهُمَا فِي النَّارِ“

مقام ابو بکر رضی اللہ عنہما کا پتہ چلتا ہے کہ وہ مزار میں اور غار میں بھی آپ ﷺ کے ساتھ ہیں۔

نماز مغرب کے بعد بابِ فہد کے اندر ستوال والے دونوں بھائیوں سے ملاقات ہوئی۔ جناب شرف قادری صاحب سے مدینہ منورہ کے سلسلہ میں بات چل نکلی۔ میں نے حضرت امیر خسروؒ علامہ اقبال اور دیگر شعراء حضرات کا ذکر کیا۔ علامہ شرف قادری صاحب نے فرمایا۔ میری اعلیٰ حضرت بریلوی رضی اللہ عنہ سے عقیدت و محبت ہے کیونکہ اعلیٰ حضرت نے عقیدت و محبت کے جو پھول برسائے ہیں وہ اپنی مثال آپ ہیں۔ آپ فرماتے ہیں۔

مہر مادر کا مزہ دیتی ہے آغوشِ حطم
جن پہ ماں باپ فدا ہے کرم ان کا دیکھو
خوب آنکھوں سے لگایا ہے غلافِ کعب
قصرِ محبوب کے پردے کا بھی جلوہ دیکھو
زیرِ میزاب ملے خوب کرم کے چھینے
ابرِ رحمت کا یہاں روز برسا دیکھو

۹۳ - ۰۵ - ۱۵ کو معمول کے مطابق نماز تہجد پڑھی۔ صبح کی نماز کے بعد تلاوت قرآن مجید اور دیگر اذکار کے بعد ناشتہ کیا۔ پھر آرام کرنے کے بعد نماز ظہر، عصر، مغرب اور عشاء ادا کیں۔ اکثر وقت بیت اللہ شریف کی زیارت میں گزرتا رہا۔

۹۳ - ۰۵ - ۱۶ کو صبح کی نماز کے بعد محمد انور اور آصف علی میرے ہمراہ تھے۔ مسجد عائشہ رضی اللہ عنہا گئے۔ بڑی خوبصورت مسجد ہے اور اس کا انتظام بہت ہی اعلیٰ ہے۔ غسل کیا۔ احرام باندھا نوافل ادا کئے اور عمرہ ادا کرنے کے لئے بیت اللہ شریف کی طرف بس پر سوار ہو گئے۔ حرم شریف میں حاضر ہو کر عمرہ ادا کیا۔ بیت اللہ شریف کا طواف، نوافل ادا کرنا، آب زم زم پینا اور سعی کا منظر آنکھوں سے اوجھل نہیں ہوتا۔

۹۳ - ۰۵ - ۱۷ کو ناشتہ کے بعد معلم کے دفتر سے واپسی پر میری اور راجہ غلام حیدر کی ملاقات حاجی محمد رفیق پر اپنی ڈیلر سے ہوئی۔ حاجی صاحب خوش ہوئے جو لوگ حاجی صاحب کو مطلوب تھے۔ ان سے ملاقات کراوی۔ میں نے حاجی صاحب سے کہا کہ آپ نے آنا تھا تو ذکر نہیں کیا۔ کہنے لگے میں کیا بتاؤں کملی والے نے اچانک بلالیا ہے۔

۹۳ - ۰۵ - ۱۷ کو معمولات کے بعد ساتھیوں سے ملاقات ہوئی۔ ساتھی منیٰ جانے کی تیاری میں مصروف عمل تھے۔ وہ وقت بڑا عجیب تھا۔ بڑی عجیب گھڑی تھی۔ ہر آدمی حج کے برکت حاصل کرنے کی فکر میں تھا۔ حجرِ اسود کو چوم کر قلبی ٹھنڈک و سکون حاصل کرنے والے مسلمان منیٰ و عرفات میں خیمہ زن تھے۔ مزدلفہ میں رات گزارنے والے اور برکت سمیٹنے والے خاک نشین مسلمان خواہ وہ حنفی ہو یا شافعی۔ امیر ہو یا غریب۔ کالا ہو یا گورا۔ عربی ہو یا عجمی۔ سب کا مقصد ایک ہی ہے کہ حج کی حقیقی رُوح کو اپناتا۔

۹۳ - ۰۵ - ۱۹ کو نماز تہجد سے پہلے احرام باندھا۔ حرم پاک میں باجماعت سکون سے نماز ادا کی۔ اپنے وقت پر راجہ غلام حیدر، پرویز اختر فیضی، ارشد اور

راقم نے منیٰ کی طرف پیدل چلنا شروع کر دیا۔ قافلے در قافلے جا رہے تھے۔
 ”لَبَّيْكَ اللَّهُمَّ لَبَّيْكَ“ کی صدا میں بلند ہو رہی تھیں۔ عجیب قسم کی جذب و
 مستی کا سماں تھا۔ جس کو بیان نہیں کیا جاسکتا۔

منیٰ میں خیموں میں آرام کیا۔ حافظ محمد خان صاحب بھی آگئے۔ چکوال
 کے ساتھی سلیم صاحب، قاضی ناصر، ارشد، ظفر اقبال اور اسلم صاحب ہم سب
 اہم مقصد لے کر خیموں میں حاضر تھے۔ میں نے دیکھا مرد ہو یا عورت، جوان ہو یا
 بوڑھا، سب اللہ کی رحمتوں سے دامن بھرنے میں لگے ہوئے تھے۔

مولانا عبدالحکیم شرف صاحب سے ملاقات ہوئی۔ فرماتے ہیں ”فقیر“
 اگرچہ شاعر نہیں تاہم مدینہ منورہ سے روانگی کے وقت کچھ اشعار ذہن میں آگئے
 ہیں۔ یہ شاعری کے معیار پر پورے اترتے ہیں یا نہیں۔ تاہم جذبات کا اظہار
 ہے۔

تعالیٰ اللہ مدینے کا سفر ہے۔

مقدّر کا ستارہ اوج پر ہے۔

ملائک رشک میں ڈوبے ہوئے ہیں۔

کہ ان کا سنگِ در ہے میرا سر ہے۔

یہ شب میرے لئے معراج کی شب

نبیٰ کی بارگاہ میرا مقرر ہے۔

الہی تیرے الطاف و کرم سے

یہ ذرہ آج ہم دوشِ قمر ہے۔

نہیں حاضر جو دربارِ نبیٰ میں

وہ دربارِ خدا میں بے قدر ہے۔

(مولانا عبدالحکیم شرف)

فلسفہ حج

اللہ ربُّ العزت کے گھر میں حاضر ہونا، حضرت ابراہیم علیہ السلام کے طریقے کو اپنائے ہوئے اللہ تعالیٰ کی دعوت پر لبیک کہنا اور اس بے مثل قربانی کی رُوح کو زندہ کرنا۔ اللہ تعالیٰ کے گھر میں حاضر ہونا۔ اللہ تعالیٰ جل شانہ کے حکم کے سامنے تسلیم و رضا فرمانبرداری اور اطاعت گزار کی سیاتھ گردن جھکا دینا۔ جس طرح حضرت ابراہیم علیہ السلام نے سادہ اور بغیر سلعے ہوئے کپڑے پہنے تھے۔ اسی طرح مسلمان حج کے دوران بغیر سلعے ہوئے کپڑے پہنتے ہیں۔

حضرت اسماعیل علیہ السلام کی طرح اپنے آپ کو خدا کی بارگاہ میں قربان کرنے جاتے ہیں۔ اتنے دنوں تک نہ تو سر کے بال منڈواتے ہیں اور نہ ناخن ترشواتے ہیں۔ دنیا کی عیش و عشرت اور پُر تکلف زندگی سے پرہیز کرتے ہیں۔ نہ خوشبو لگاتے ہیں نہ رنگین کپڑے پہنتے ہیں نہ سر ڈھانپتے ہیں اور جنسی تلذذ سے دُور رہتے ہیں جس والہانہ انداز سے حضرت ابراہیم علیہ السلام اور حضرت اسماعیل علیہ السلام تین دن کے سفر سے تھکے ماندے گرد و غبار سے اٹے ہوئے خدا کی بارگاہ میں دوڑتے ہوئے آتے تھے اور جس طرح حضرت ابراہیم علیہ السلام اللہ ربُّ العزت کی بارگاہ میں لبیک کہتے تھے۔ آج اسی طرح ”لَبَّيْكَ اللَّهُمَّ لَبَّيْكَ“ کا ترانہ لاپتے ہوئے دنیا کے مختلف حصوں سے سفر کر کے آنے والے مسلمان خانہ کعبہ میں حاضر ہوتے ہیں۔

دنیا کے بہت سے مسلمان عرفات کے میدان میں جمع ہو کر اپنی تمام پچھلی زندگی کی خطاؤں اور کوتاہیوں کی معافی چاہتے ہیں۔ گناہوں پر ندامت کے آنسو بہاتے ہیں۔ اللہ تعالیٰ سے گڑ گڑا کر گریہ زاری کر کے اپنے گناہوں کی بخشش و مغفرت طلب کرتے ہیں تو شیطان مارے غم کے اپنے بالوں میں مٹی ڈال لیتا ہے۔ حجاج کرام باقی زندگی کے لئے عبادت و اطاعت کا از سر نو عہد کرتے ہیں۔ یہی حج کا فلسفہ حقیقی بھی ہے۔ اس تاریخی میدان میں لاکھوں بندگانِ الہی ایک لباس، ایک ہی حالت و صورت اور ایک ہی جذبہ سے سرشار، جھلتے ہوئے پہاڑوں کی

دامن میں ایک بے آب و گیاه اور خشک میدان میں اکٹھے ہو کر اپنی تقصیروں، خطاؤں، کوتاہیوں، بد کاریوں اور بربادیوں پر ندامت کے آنسو بہاتے ہیں۔ ہچکیوں اور جگر گداز چیخوں سے اپنے رب کو پکارتے ہیں۔ غم و مغفرت کو طلب کرتے ہیں۔ سب کے دلوں میں یہی احساس ہوتا ہے کہ یہ وہ جگہ ہے جہاں حضرت ابراہیم علیہ السلام سے لے کر حضرت محمد عربی صلی اللہ علیہ وسلم تک تمام نبیوں اور رسولوں نے اسی حالت اور اسی صورت میں کھڑے ہو کر اللہ جل شانہ سے استغفار کیا۔ یہ روحانی منظر، کیف و مستی، سوز و گداز جس کا لطف زندگی بھر یاد رہے گا۔ حج ادا کرنے والے مسلمانوں کے دلوں میں اس وقت وہی جذبات ہوتے ہیں جو صدیاں پہلے حضرت ابراہیم علیہ السلام کے دل میں تھے۔ جو اس وقت کہے گئے تھے۔ آج بھی مسلمان وہی الفاظ زبان پر جاری رکھتے ہیں یعنی

اِنِّیْ وَجَّهْتُ وَجْهَیْ لِلَّذِیْ فَطَرَ السَّمٰوٰتِ وَالْاَرْضَ حَنِیْفًا
وَمَا اَنَا مِنَ الْمُشْرِکِیْنَ ۝

ترجمہ۔ بے شک میں نے پھیر لیا ہے اپنا رخ اس ذات کی طرف جس نے پیدا فرمایا آسمانوں اور زمینوں کو۔ یک سو ہو کر اور نہیں ہوں مشرکین میں سے۔

اِنَّ صَلَاتِیْ وَنُسُکِیْ وَ
مَحِیَّایِ وَمَمَاتِیْ لِلّٰهِ
رَبِّ الْعٰلَمِیْنَ ۝

بے شک میری نماز اور میری
قربانی اور میرا جینا اور میرا مرنا
(سب) اللہ کے لئے ہے جو
رب العالمین ہے سارے جہانوں
کا۔

اگر مذکورہ بالا آیات مبارکہ کا بغور مطالعہ کیا جائے تو پتہ چلتا ہے کہ انہیں حج کا فلسفہ بیان کیا گیا ہے۔

جس سال ”یوم عرفہ“ جمعہ کے دن ہو وہ حج اکبر کہلاتا ہے۔ نبی اکرم صلی اللہ علیہ وسلم نے جس سال حج ادا فرمایا اس سال یوم عرفہ جمعہ کے دن تھا۔ اس دن

کے لئے نبی اکرم ﷺ نے فرمایا کہ یہ یوم حج اکبر ہے۔ علامہ خازن قرآن مجید کی آخری آیت مبارکہ الْيَوْمَ اكْمَلْتُ لَكُمْ دِينَكُمْ..... کی تفسیر میں لکھتے ہیں کہ یہ آیت مبارکہ عصر کے بعد جمعہ کے دن عرفہ کے میدان میں نازل ہوئی۔ نبی اکرم ﷺ میدان عرفات میں اپنی اونٹنی پر کھڑے تھے۔ جس کا کان کٹا ہوا تھا اور وحی کے بوجھ سے اونٹنی کا بازو ٹوٹنے کے قریب تھا کہ وہ بیٹھ گئی۔ یہ دس ہجری (۱۰ء) حجۃ الوداع کا واقعہ ہے۔ (خازن)

جناب عمر فاروق رضی اللہ عنہما فرماتے ہیں۔ میں اس دن اور اس جگہ کو جانتا ہوں جب یہ آیت مبارکہ الْيَوْمَ اكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمْ الْإِسْلَامَ دِينًا۔ نازل ہوئی تھی۔ نبی اکرم ﷺ میدان عرفات میں کھڑے تھے اور یہ جمعہ کا دن تھا۔ (جامع ترمذی شریف)

حضرت طلحہ بن عبد اللہ رضی اللہ عنہ بیان کرتے ہیں کہ رسول اللہ ﷺ نے فرمایا۔ تمام دنوں میں سب سے زیادہ افضل ”یوم عرفہ“ ہے اور جب جمعہ کے دن ”یوم عرفہ“ ہو تو وہ غیر جمعہ کے ستر حجوں سے افضل ہے۔ اللہ تعالیٰ کے فضل و کرم سے بندہ ناچیز راقم الحروف کو بھی اس مبارک دن میں حج کرنے کا شرف حاصل ہوا۔

ملا علی قاری حنفی ”رحمۃ الباری“ لکھتے ہیں جب یوم عرفہ جمعہ کے دن ہو تو اس دن کے متعلق شہرت ہے کہ اس دن ”حج اکبر“ ہے۔ جس کے بارے میں یہ حدیث ہے کہ اس دن حج کرنا (۷۰) ستر حج کے برابر ہے اور یہی حج اکبر ہے۔ (المرقات)

احادیث مبارکہ سے روایتاً اور درایتاً یہ ثابت ہے کہ جس سال ”یوم عرفہ“ جمعہ کے دن ہو۔ اس سال حج اکبر ہوتا ہے۔

۹۳ - ۰۵ - ۲۰ کو منیٰ میں صبح کی نماز پڑھی۔ نماز کے بعد فارغ ہو کر اپنے وقت پر شکل اختیار کی اور چل دیئے۔ راجہ غلام حیدر، فیضی پرویز اختر اور راقم نے چلتے

چلتے مختلف مناظر دیکھے کہ مخلوقِ خدا پروردگار کے ذکر میں مصروف ہے۔ بڑی عقیدت و احترام پایا جاتا ہے۔ احرام کی حالت میں عجز و انکساری کی صورت اختیار کر رکھی ہے۔ بڑا روحانی منظر ہے جس کی لذت ساری زندگی نہیں بھول سکتی۔

منیٰ سے پیدل چلے مزدلفہ سے ہوتے ہوئے راستے میں لوگ تلبیہ کہتے جا رہے تھے۔ چکوال کی بہت سی شخصیات سے ملاقات ہوئی اور ان میں بہت زیادہ جوش و خروش دیکھا گیا۔ چنانچہ عرفات کے میدان میں حاضر ہو گئے۔ میدانِ عرفات کا منظر کیا خوب تھا۔ رحمتوں کا نظارہ بارش کے کچھ قطرے، مصنوعی بارش لوگوں کا تلاوت و ذکر کرنا۔ ”لَبَّيْكَ اللَّهُمَّ لَبَّيْكَ“ کی صدائیں ظہر و عصر کا پڑھنا، دعائیں مانگنا وغیرہ۔ وقت آمیز کیفیت جو میدانِ عرفات میں ہوئی اس کو بیان نہیں کیا جاسکتا۔ واپسی پر غروبِ آفتاب کے بعد بس کے اوپر سوار ہو گئے۔ لوگوں کا ہجوم، برکات کا نزول ساتھ ہی کچھ سردی محسوس ہونے لگی۔

اس کے بعد مزدلفہ کی طرف روانگی ہوئی۔ ہم جلدی مزدلفہ پہنچ گئے۔ وہاں مغرب و عشاء، جمع کر کے جماعت کرائی۔ حجاج کا اجتماع، اور تلبیہ کی دلکش صدائیں، سبحان اللہ وہ رات ذکر و اذکار، لوگوں کا آنا، اس لطف و کرم کو بیان نہیں کیا جاسکتا۔

۹۴ - ۰۵ - ۲۱ مزدلفہ میں نماز تہجد پڑھی۔ صبح کی جماعت کرائی۔ نماز کے بعد کنکر جمع کئے اور منیٰ کو چل دئے۔ ہم سب پیدل چلتے ہوئے منیٰ میں پہنچ گئے۔ اپنے قیام کا انتظام کیا اور کچھ آرام کیا۔ پھر جمرہ عقبہ کی رمی کی۔ آج جمرہ عقبہ کی رمی خلاف معمول بہت آرام سے ہوئی۔ قربانی اور بال مندوانے کی ترتیب رکھی۔ پھر ہم سب مل کر مکہ شریف طوافِ زیارت کے لئے آگئے۔ طوافِ زیارت اور سعی کی جو برکات یا لطف و کرم اس وقت پایا۔ اس کو بیان نہیں کیا جاسکتا۔ حاجی نور خان آف بکھاری خورد مع اپنے قافلے کے باب ملک بن عبدالعزیز کے باہر ملے۔ خیریت پوچھی حج کے مناسک کے بارے میں گفتگو ہوئی۔ میرے ساتھ ہی پرویز اختر، سلیم صاحب، فیضی صاحب اور راجہ غلام حیدر تھے۔ وہ

لحے اب بھی آنکھوں سے او جھل نہیں ہوتے۔ عشاء کی نماز کے بعد منیٰ میں چلے گئے۔

۹۴ - ۰۵ - ۲۲ کو ہم سب نے بعد نماز ظہر تینوں جمروں کی رمی کی اور پہلے دن سے کچھ ہجوم زیادہ تھا۔ راجہ غلام حیدر، فیضی صاحب، پرویز اختر، سلیم صاحب مکہ شریف آگئے۔ یہ حضرات مدینہ چلے گئے کیونکہ ان کی چھٹی ختم ہو گئی تھی۔ حاجی سلیم اور میں رات کو منیٰ میں چلے گئے۔

۹۴ - ۰۵ - ۲۳ کو بعد نماز عصر حافظ محمد خان و ارشد خان صاحب، قاضی ناصر، ظفر اقبال اور راقم جمروں کی رمی کے لئے نکلے۔ پل کے قریب پہنچے تو لوگوں نے کہا ”الْمَوْتُ الْمَوْتُ“ پاکستانی لوگوں نے کہا کہ آگے نہ جاؤ۔ لوگ بہت مرچکے ہیں۔ چنانچہ ہم واپس ہو گئے لیکن سلیم صاحب کی فکر تھی کہ وہ عورتوں کے ساتھ گئے ہوئے تھے۔ رمی کر کے واپس آئے تو تسلی ہوئی۔ کچھ دیر بعد جمروں کی رمی کے لئے گئے۔ آسانی سے ”رمی“ کی اور واپس مکہ شریف پیدل آگئے۔ نماز عصر بیت اللہ شریف میں آکر پڑھی۔ حاجی اسلم، حاجی اکرم، حافظ محمد خان نے مل کر کھانا کھایا اور جدہ چلے گئے۔ میں نے آکر رات بیت اللہ شریف میں گزار دی۔ اب میں کیا بتا سکتا ہوں کہ کیا کیفیت بنی رہی۔

۹۴ - ۰۵ - ۲۴ کو حاجی محمد خان، حاجی محمد انور، حاجی فقیر محمد، حاجی قمر زمان، حاجی اعجاز اور دیگر ساتھیوں نے مل کر دن گزارا اور رات کو طواف الوداع کیا۔ اس وقت عجیب رنگ و صورت تھی۔ طواف کرتے ہوئے بابِ ملتزم کے پاس شرطہ (عربی پولیس والا) کھڑا تھا۔ میں نے اس سے عرض کیا۔ جناب والا میرا طواف الوداع ہے۔ اجازت ہو تو میں بابِ ملتزم سے لپٹ جاؤں۔ اس نے مجھے دھکا دیا۔ میں آگے چل پڑا۔ چکر لگا کر پھر وہاں آگیا۔ اس نے دیکھ کر نظر پھیر لی۔ میں بابِ ملتزم سے لپٹ گیا۔ اپنی حسرت کے مطابق لپٹا رہا وہ کیا کیفیت تھی۔ راقم اس کو الفاظوں میں سمو نہیں سکتا۔

مکہ شریف سے منیٰ و مزدلفہ اور عرفات کے حالات و واقعات سے پتہ چلا کہ جو نیت نبی اکرم ﷺ نے فرمائی۔

”اے اللہ! میں حج کی نیت کرتا ہوں۔ اس کو میرے لئے آسان بنا۔“

اس کا پس منظر منیٰ و مزدلفہ اور عرفات کی حاضری کے بغیر محسوس نہیں ہو سکتا۔

۹۳-۰۵-۲۵ کو نماز تہجد اور صبح کی نماز کے بعد بیت اللہ شریف کا آخری دیدار کیا۔ جسم پر کپکپی طاری تھی۔ میں اس خیال میں ڈوبا ہوا تھا کہ زندگی میں پھر وقت آئے گا یا نہیں۔ آنکھوں میں آنسو تھے۔ بہر حال ناشتہ کیا دوستوں یعنی حاجی فقیر محمد، حاجی محمد خان، حاجی انور، حاجی قمر زمان، اعجاز اور حنیف نے میرے سامان کو معلم کے دفتر میں پہنچادیا۔ وہاں سے بس پر سوار ہو کر جدہ پہنچ گئے۔ رات وہیں گزاری اور ساتھ ہی کچھ مشکلات کا سامنا کرنا پڑا۔

۹۳-۰۵-۲۶ کو جہاز پر سوار ہوا۔ بعد نمازِ ظہر پاکستان پہنچ گیا۔ اسلام آباد ایئرپورٹ پر دوستوں، عزیزوں اور رشتہ داروں سے ملاقات ہوئی۔ چکوال پہنچنے پر نماز مغرب کا وقت ہو گیا تھا۔ لہذا مغرب کی نماز جامع مسجد حیات النبیؐ میں ادا کی۔

نماز مغرب پڑھانے کے فوراً بعد جناب قبلہ استاذی المکرم و استاذ الحفاظ حافظ غلام ربانی مدظلہ العالی کے مزار پر حاضری دی۔ فاتحہ پڑھی اور ان کی مغفرت و بلندی درجات کی دعا کی۔

تَمَّتْ بِالْخَيْرِ

دولتِ عشقِ نبی ﷺ

دولتِ عشقِ نبیؐ دل میں چھپا رکھی ہے۔
یادِ سرکارؐ سے بستی یہ بنا رکھی ہے۔
مجھ کو دیدار کی دولت سے نوازو آقا۔
دل کے آئینے میں تصویر بنا رکھی ہے۔
مجھ کو معلوم نہیں ورد و وظائفِ مطلق
میں نے تو اپنی زبان وقفِ ثناء کر رکھی ہے۔
وجہِ تخلیقِ دو عالم ہو۔ تمہی تو آقا
آپؐ کے نور نے عالم کی بنا رکھی ہے۔



علامہ حافظ عبدالحکیم کی تصانیف

جمال تصوف

جمال المسائل

مقام مصطفیٰ
صَلَّى اللهُ عَلَيْهِ وَآلِهِ وَسَلَّمَ

اسلامی ارکان

جمال کریم

- تذکرہ علمائے اہل سنت ضلع چکوال
- امام ربانی مجدد الف ثانی رحمۃ اللہ علیہ
- امام احمد رضا خان بریلوی رحمۃ اللہ علیہ
- مولینا غلام نبی للہی رحمۃ اللہ علیہ
- غازی مرید حسین شہید اور تصوف
- جہاں بھر کے مسلمانو! ایک ہو جاؤ۔
- اسلام اور رحمت دو عالم صَلَّى اللهُ عَلَيْهِ وَآلِهِ وَسَلَّمَ
- امام اعظم ابوحنیفہ رحمۃ اللہ علیہ
- شہادت امام حسین رضی اللہ تعالیٰ عنہ
- ضرورت "شیخ"
- صاحب حدیث کون؟
- جمال حرمین شریفین (سفرنامہ)

شعبہ نشر و اشاعت - جامعہ انوار الاسلام غوثیہ ضویہ لائسن پارک
فون: ۲۶۴۳ - رجسٹرڈ پبکوال

علامہ حافظ عبدالحکیم کی تصانیف

جمال تصوف

جمال المسائل

مقام مصطفیٰ

صَلَّى اللهُ عَلَيْهِ وَآلِهِ وَسَلَّمَ

اسلامی ارکان

جمال کریم

- تذکرہ علمائے اہل سنت ضلع چکوال
- امام ربانی مجدد الف ثانی رحمۃ اللہ علیہ
- امام احمد رضا خان بریلوی رحمۃ اللہ علیہ
- مولینا غلام نبی للہی رحمۃ اللہ علیہ
- غازی مرید حسین شہید اور تصوف
- جہاں بھر کے مسلمانو! ایک ہو جاؤ۔
- اسلام اور رحمت دو عالم صَلَّى اللهُ عَلَيْهِ وَآلِهِ وَسَلَّمَ
- امام اعظم ابوحنیفہ رحمۃ اللہ علیہ
- شہادت امام حسین رضی اللہ تعالیٰ عنہ
- ضرورت "شیخ"
- صاحب حدیث کون؟
- جمال حرمین شریفین (سفرنامہ)

شعبہ نشر و اشاعت - جامعہ انوار الاسلام غوثیہ ضویہ لائسن پارک
فون: ۲۶۴۲ - رجسٹرڈ پبکوال